

දින සියයේ විජ්‍යාව පිළිබඳ ගරු මුදල් අමාත්‍ය රවි කරුණානායක මැතිතුමා විසින් කරන ප්‍රකාශය

හැඳින්වීම

- 1.1 ගරු කථානායකතුමනි, අදට හරියටම දින 21 කට පෙර, 2015 ජනවාරි 08 වෙනි දින මේ රටේ මහජනතාව විශාල වෙනසක් අපේක්ෂාවෙන් අතිගරු ජනාධිපති මෛත්‍රීපාල සිරිසේන මැතිතුමාට ඡන්දය ලබා දුන්නා. අතිගරු ජනාධිපතිතුමාට පැහැදිලි වරමක් ලබා දෙමින් වෙනසක් සඳහා ඔවුන්ගේ තිබූ දැඩි අපේක්ෂාව ප්‍රකාශ කළා. මෙය දේශපාලන සහ පෞද්ගලික අභිප්‍රායන්වලට එහා ගිය, මේ රටේ නව දේශපාලන සහ ආර්ථික සංස්කෘතියක් නිර්මාණය කිරීම සඳහා මිනිසා මිනිසාට ආදරය කරන, මිනිසා මිනිසාට ගෞරව කරන සාධාරණ වෙනසක්.
 - 1.2 ශ්‍රී ලංකා ප්‍රජාතාන්ත්‍රික සමාජවාදී ජන රජයේ 19 වන මුදල් ඇමතිවරයා වශයෙන් මෙයට පෙර මේ රටේ සිටි ඉතා සුප්‍රසිද්ධ මුදල් අමාත්‍යවරුන්ගේ අඩි පාරේ යමින් මෙම වාර්තාව අද මේ උත්තරීතර සභාවට ඉදිරිපත් කිරීමට ලැබීම මා ලද මහඟු වරප්‍රසාදයක් ලෙස ප්‍රකාශ කරන්නේ සතුටිනි. මෙම මහජන හිතකාමී ප්‍රකාශය මගින් දී ඇති සහන ශ්‍රී ලාංකික ජනතාව වෙත උපරිම ප්‍රතිලාභ සහ සහන ලබාදුන් අවස්ථාවක් වශයෙන් ඉතිහාසයට එක්වනු ඇතැයි මා විශ්වාස කරනවා.
 - 1.3 අතිගරු ජනාධිපති මෛත්‍රීපාල සිරිසේන මැතිතුමාගේ මානව හිතවාදී නායකත්වයත් ගරු අග්‍රාමාත්‍යතුමාගේ පරිනත බුද්ධිය, තුළින් “මෛත්‍රී පාලනයක්” සඳහා වන පදනම දමා ඇත. මෙමගින් අක්‍රමිකතාවයන් නැති අළුත් ශ්‍රී ලංකාවක් බිහිවනු ඇත. අද ඉදිරිපත් කරන ප්‍රකාශය ජන හිතකාමී රජයක් මහජනයාට සේවය කිරීම සඳහා ඉඩ ප්‍රස්ථා නිර්මාණය කරන ආකාරය පිළිබඳ ඉතා පැහැදිලි ආදර්ශයක් ලබා දෙනු ඇත. මේ අවස්ථාවේ දී, මම සියළු ශ්‍රී ලාංකිකයන්ගෙන් ඉල්ලා සිටිනවා “දින සියයේ විජ්‍යාව” තුළින් යහපත් හෙටක් නිර්මාණය කිරීම සඳහා අවශ්‍ය වෙනස ඇති කිරීමට අපේ රජය සමඟ අත්වැල් බැඳගන්නා ලෙස.
- බලය තාවකාලිකයි. නිලතල ද එලෙසමයි. අපට ඡන්දය ලබා දුන් මහජනතාවගේ භාරකරුවන් වශයෙන් අපගේ යුතුකම වන්නේ ජාතියට ගෞරවාවන්විත ලෙස සේවය කිරීමයි. අප ජනතාවගේ සේවකයන් බව අමතක නොකළ යුතුයි. ඔවුන්ට සේවය කිරීමට අප බැඳී සිටිනවා.
- 1.4 ශ්‍රී ලාංකිකයාට යළිත් සතුටු විය හැකි කාලයක් උදා වී ඇත. මෙම ප්‍රීතිමත්භාවයෙන් නිදහසත්, නිවහල් බවත්, ධෛර්යයත් ජනිත වනු ඇත. පවුල් පාලනයේ සහ ඥාති සංග්‍රහයේ බැඳීමවලින් නිදහස්ව අප අළුත් වී සිටිමු. ගරු කථානායකතුමනි, පාර්ලිමේන්තුවේ ගරු මන්ත්‍රීවරුනි මගේ ප්‍රකාශය අවසාන කිරීමට ප්‍රථම ඔබගේ සතුට තව තවත් වැඩිවනු ඇතැයි මම සිතමි. අප නිවේදනය කිරීමට අපේක්ෂා කරන ප්‍රතිලාභයන් රැස අපගේ ජනතාවට අත්‍යවශ්‍යයෙන්ම ලැබිය යුතුය. එමෙන්ම, අනාගත තිරසාර පැවැත්ම, සතුට සහ යහපත් දිවි පෙවෙතක් ඔවුන්ට ලැබිය යුතුයි. ඇති වුණු වෙනසෙහි ප්‍රීතිය සැම භුක්ති විඳිමින් සිටියි. මෙම

වෙනස සිදු වූයේ යහපත් අනාගතයක් වෙනුවෙනි. එම වෙනස අගය කළ යුතු වෙනසක්. එනම් මෙහි පාලනයක් වෙනුවෙන් මෙම වෙනස සිදු වී ඇත.

- 1.5 ශ්‍රී ලංකාවේ පසුගිය වසර ගණනාවක් පුරා දේශපාලන පුරසාරම් අප බහුල වශයෙන් අසා ඇති නමුත් ආර්ථිකමය පුරසාරම් බහුල වශයෙන් දකින්නට තිබුණේ නැත. කෙසේ වෙතත්, පසුගිය අවුරුදු කිහිපයේ පැවති පාලනය නැත්නම් මම කැමතියි එය නිවැරදි කරන්න අවපාලන කාලය තුළ දී මෙවැනි ආර්ථික පුරසාරම් අපට ඕනවටත් වඩා අසන්නට ලැබුණා. මෙම ආර්ථික පුරසාරම් තුළින් ඇතැම් අය උද්දාමයට පත් වුණත් මෙහි තිබෙන තිත්ත ඇත්ත ධාරණය කිරීම පහසු නැහැ. අඩපණව තිබූ ආර්ථිකය යළි නගා සිටුවීමත් පුනර්ජීවනය කිරීමත් මේ රජයේ මූලික අරමුණක් වෙනවා.

ගරු කථානායකතුමනි, මෙම ප්‍රකාශය ඉදිරියේ දී මෙම ජාතික ආණ්ඩුව මගින් ඉදිරිපත් කිරීමට අපේක්ෂිත සියලු අයවැය ඉදිරිපත් කිරීම්වලට අවශ්‍ය පෙර ගමනක් වශයෙන් මා සලකනවා. ඒවා කරුණු සහ දත්ත මත මිස බොරු පුරසාරම් මත ඉදිරිපත් නොකිරීමට අපි වගබලා ගන්නවා.

- 1.6 ගොබෙල්ස් න්‍යාය මගින් ජනිත පුරසාරම් බස් මගින් ශ්‍රී ලංකාව ආසියාවේ ආශ්චර්ය බවට පත්වන බව ජනතාවට දන්වා ඇතත් අපි බොහෝ දෙනෙක් කල්පනා කරන්නේ මෙවැනි පුරසාරම් වචනවලට පදනම් වූ යථාර්ථවාදී කරුණු මොනවාද කියලා.

- 1.7 බ්‍රිතාන්‍යයන්ගෙන් අපි නිදහස ලබාගත් දින වන පෙබරවාරි 04 වන දින, අපේ ජාතික දිනයට තවත් දින 6 ක පමණ කාලයක් පමණයි තිබෙන්නේ. 2015 ජනවාරි 08 වන දින ද ජාතියේ “යළි දිනාගත් නිදහස් දිනය” ලෙස සැමරිය යුතුයි. පවුල් පාලනයෙන් නිදහස, දූෂිත පාලනයෙන් නිදහස, දූෂිත ගජමිතුරු කල්ලියෙන් ලැබූ නිදහස, අවපාලනයෙන් නිදහස, අධිකරණයේ ස්වාධීනත්වය නැවත ලබා ගැනීම, එකිනෙකාගේ පෞද්ගලික අවශ්‍යතා පරිදි නීතිය යොදා ගැනීම මගින් නීතියේ ආධිපත්‍යය අපයෝජනය වීම නිසා ඇති වී ඇති වැරදි පාලනය ක්‍රමය මගින් පොලීසිය සහ රාජ්‍ය සේවය නිදහස් කර ගැනීම අප ලබා ගත් නිදහසට ඇතුලත් වී තිබෙනවා. අපි යළි දිනාගත් නිදහස ආරක්ෂා කර ගැනීම සහ වර්ධනය කර ගැනීම අපගේ පරම යුතුකමයි.

දින සියයේ විප්ලවකාරී වැඩසටහන අළුත් යුගයක් ඇති කිරීම සඳහා අවශ්‍ය පදනම පමණක් නොව “නිදහස සහ නිවහල් බව” සඳහා නව අරුතක් ද සපයනු ඇත. ස්වාධීන කොමිසන් සභා, තොරතුරු දැනගැනීමට තිබෙන අයිතිය සහ ආණ්ඩුක්‍රම ව්‍යවස්ථා සංශෝධන වැනි දින සියයේ වැඩසටහන යටතේ පැහැදිලිවම කිරීමට සැලසුම් කොට ඇති ක්‍රියාමාර්ග ජාතිය යළි ලබාගත් නිදහසේ ඵල භුක්ති විදීමට පැහැදිලි පදනමක් වනු ඇත.

- 1.8 පවුල් පාලනය ශ්‍රී ලංකාවේ ආර්ථිකය විනාශ කළා පමණක් නොව දූහැම් ජාතියක් වශයෙන් ශ්‍රී ලංකාවේ පුරවැසියන් එකට බැඳී තිබූ සමාජ බැම් ද කඩා දමමා. කුඩු සිටුවරු, කැසිනෝකාරයෝ සහ එතනෝල් රජවරු අපේ දරුවන්ගේ අනාගතය අඳුරු කර දමමා. ජනතාවගේ හඬ නිහඩ කර දමමා. නිර්භීතව මේ පිළිබඳ අදහස් ප්‍රකාශ කිරීමට ඉදිරිපත් වූ ඇතැම් අය “ආර්ථික ඝාතකයා” වැනි නව යෙදුම් ශබ්ද කෝෂයට එකතු කළා. තිබෙන

තොරතුරු සහ සාක්ෂි අනුව අපට පැහැදිලිව කියන්න පුළුවන් එවැනි බොහෝ ආර්ථික ඝාතකයින් මේ ශ්‍රේෂ්ඨ ජාතිය සතු සම්පත් තෝරාගත් සුළු පිරිසකට පමණක් සුරා කෑමට හා බහුතරයකට දුක් විඳීමට ඉඩ සලස්වා තිබෙනවා.

- 1.9 ජනාධිපතිවරණයට පසුව මෙමත්‍රීපාල-රනිල් සමගි රජයක් පාර්ලිමේන්තුව නියෝජනය කරන පක්ෂවලින් බහුතරයට අයත් ගරු මන්ත්‍රීවරුන්ගේ සහභාගිත්වයෙන් ස්ථාපිත කළා. මෙය මේ රටේ නිදහසින් පසු ඉතිහාසයේ සුවිශේෂී අවස්ථාවක් නිර්මාණය කළා.

අද මම කියන්න ආඩම්බරයි මෙම මූලාරම්භයන් තුළින් ජාතියට විකල්ප මාවතක් පෙන්වීමට අපට හැකිවෙලා තිබෙනවා. මෙම මාවත දිගේ අප සෙමෙන් ශක්තිමත්ව ගමන් කරනවා. මෙය කරුණා සහගත මෙමත්‍රී පාලනයට මාවතක්, ස්ථාවර රටකට මාවතක්, සෞභාග්‍යයට මාවතක්, විශේෂයෙන්ම මෙය නිදහසට මනුෂ්‍යත්වයට සහ අභිමානයට මාවතක්.

- 1.10 අතිගරු ජනාධිපතිතුමා, ගරු අග්‍රාමාත්‍යතුමා සහ රජය වෙනුවෙන් මම මුදල් අමාත්‍යවරයා වශයෙන් විවිධ තර්ජන ගර්ජන මධ්‍යයේ නිර්භීතව එක හඬින් තමාගේ ඡන්දය මේ ශ්‍රේෂ්ඨ උත්සාහය වෙනුවෙන් ලබා දුන් ඔබ සියළු දෙනාටම පූජ්‍ය පක්ෂයට, රාජ්‍ය සේවකයන්ට, විශ්‍රාමිකයන්ට, ගොවි ජනතාවට, ගුරුවරුන්ට සෞඛ්‍ය ක්ෂේත්‍රයේ සේවකයන්ට, ධීවර ජනතාවට, ශිෂ්‍යයන් ඇතුළු තරුණ ඡන්ද දායකයන්ට, කම්කරු ජනතාවට, ව්‍යාපාරික ප්‍රජාවට, වතු සේවකයන්ට, ත්‍රිවිලර් රියදුරන්ට, ප්‍රවාහන ක්ෂේත්‍රයේ සේවකයන්ට, ස්වයං රැකියාවල නියැලී සිටින ජනතාවට, ත්‍රිවිධ හමුදාවල සාමාජිකයන්ට, පොලීසියේ සහ සිවිල් ආරක්ෂක සේවාවල සාමාජිකයන්ට, සාමාන්‍ය ජනතාවට ශ්‍රී ලංකාවේ සෑම ජාතියකටම සහ ආගම්වලට අයත් මහජනතාවට මගේ ස්තූතිය සහ ආචාරය පිරිනමනවා.

- 1.11 පසුගිය රජය විසින් විශාල වශයෙන් රාජ්‍ය සම්පත් භාවිතා කරමින් සහ විවිධ ද්‍රව්‍ය නොමිලේ ලබා දීම වැනි ඡන්ද දායකයන් පොළඹවන ආකාරයේ සාමාන්‍යයෙන් අදහාගත නොහැකි තරමටම සිදු කළ බලපෑම්වල ප්‍රමාණය සැලකීමේ දී ඇත්ත වශයෙන්ම ඔබගේ දායකත්වය අපගේ ආචාරයට ලක් විය යුතුයි. ජනාධිපතිවරණ ඡන්ද ව්‍යාපාරයේ දී අපි මේ රටේ ජනතාවට විශාල කැපවීමක් පොරොන්දුවක් දුන්නා. අපි බලයට පත්වීමෙන් පසු දින සියයේ විප්ලවකාරී වැඩසටහන මගින් මේ රටේ සහ මහජනතාවගේ දූවෙන ප්‍රශ්න සඳහා කඩිනම් විසඳුම් ලබාදෙන බවට පොරොන්දු වුණා.

- 1.12 අපි විශ්වාස කරන ආකාරයට මේ රටේ දූවෙන ප්‍රශ්නයක් වන වේගයෙන් ඉහළ යන ජීවන වියදම අඩු කරමින් ජනතාවට සහන ලබා දීමට විශේෂ ක්‍රියාමාර්ග ගන්නා බවට අපි පොරොන්දු වුණා.

වැඩි වන ජීවන බර හේතුවෙන් මේ රටේ බහුතර ජනතාවගේ මූලික අවශ්‍යතාවයක් වන ආහාර නියමිත ප්‍රමිතියට අනුව ලබා ගැනීමට නොහැකි වී තිබෙනවා. මෙම ගැටළුවට විසඳුමක් අවශ්‍ය වෙනවා. සියයට 6.7 ක් පමණ වූ දරිද්‍රතාවය සහ සියයට 21.6 ක් පමණ වූ මන්දපෝෂණයෙන් පෙළෙන දරුවන් ප්‍රගතිශීලී සංඛ්‍යා ලේඛණ නොවෙයි. ප්‍රජාත්‍යන්ත්‍රික ඡන්දය මගින් අපේක්ෂිත වෙනස තුළින් මේ දක්වා අපි අසා නැති මට්ටමක සහන ලබා

දෙමින් එම සහන ඉදිරියේ දී තව තවත් වැඩි කරමින් දූවෙන ප්‍රශ්න සඳහා විසඳුම් ලබා දීමට අපි කටයුතු කරනවා.

- 1.13 පසුගිය කාලයේ දී විශාල වශයෙන් ඇති වූ දූෂණ චෝදනා පිළිබඳ පරීක්ෂා කිරීම සඳහා විශේෂ කොමිසන් සභා පත් කිරීම, ස්වාධීන කොමිසන් සභා ස්ථාපිත කිරීම සහ ඒ සඳහා අවශ්‍ය පත්වීම් කිරීම, ජාතික විගණන පනත සහ තොරතුරු දැන ගැනීමේ අයිතිය පිළිබඳ පනත හඳුන්වා දීම, ජාතික ඖෂධ ප්‍රතිපත්තිය හඳුන්වා දීම, විධායක ජනාධිපති ක්‍රමය වෙනුවට පාර්ලිමේන්තු ක්‍රමය ඇති කිරීම යන කරුණු මෙම වැඩසටහන් යටතේ අපි ජනතාවට දුන් පොරොන්දු අතර ප්‍රධාන කරුණු වේ.

පසුගිය අවපාලන කාලය තුළ දූෂිත ක්‍රියාකාරකම්වල ප්‍රමාණය ඉහළටම ගොස් ඇත. පිළිගත් ක්‍රමවේදයන් අනුගමනය කරමින් මෙම නාස්තිකාර දූෂිතයන් අධිකරණයට ගෙන ගොස් ඔවුන්ගේ දූෂිත ක්‍රියා සඳහා නිසි දඩුවම් දෙන තෙක් අප සමඟ ඉවසීමෙන් සිටින මෙන් රටේ ජනතාවගෙන් ඉල්ලා සිටිනවා.

- 1.14 මේ වන විට අප මෙම යෝජනා ක්‍රියාත්මක කරමින් සිටිනවා. පසුගිය දින 21 ක කාලය තුළ අප ඉටු කර ඇති කාර්යයන් දෙස බැලීමෙන් ඔබට අපේ කාර්යසාධනය සහ කැපවීම පිළිබඳ තීරණයක් ගන්න පුළුවන්. දින සියයේ විප්ලවකාරී වැඩසටහනෙහි අරමුණු ළඟා කර ගැනීමේ පැහැදිලි දර්ශනයක් ඔස්සේ අපි කටයුතු කරගෙන යන බව අවධාරණය කරනවා. අද ඉදිරිපත් කරන දින සියයේ විප්ලවය පිළිබඳ ප්‍රකාශය මෙම උත්සාහයේ තවත් වැදගත් ඉදිරි පියවරක්.

- 1.15 අපේ රජය මහජනයා අරමුණු කරගත් රජයක්. ප්‍රමුඛතා පදනම මත මහජනයාට සහන ලබාදීමට අපේ රජය කටයුතු කරනවා. මෙම දින සියයේ විප්ලවය පිළිබඳ ප්‍රකාශය ඉදිරිපත් කිරීමට පෙර ඉන්ධන මිල අඩු කිරීම ජනතාවට ලබා දුන් සහනය මේ සඳහා හොඳ උදාහරණයක්. පසුගිය ඕනෑම කාලයක දී මෙතෙක් ලබා දී ඇති ඉහළම ඉන්ධන මිල අඩු කිරීම ජාතියට ලබා දීමට අපට හැකි වුණා. මට තේරෙන්නේ නැහැ ඇයි පසුගිය රජයට මෙවැනි ඉන්ධන මිල සංශෝධන කිරීම් තුළින් මහජනතාවට ප්‍රතිලාභ ලබා දීමට නොහැකි වුණේ කියලා.

- 1.16 මහජනතාවට සහන ලබා දීමට යෝජිත පියවරයන් සහ ආදායම් සහ වියදම් යෝජනා ඉදිරිපත් කිරීමට පෙර මේ රටේ පුපුරා යාමට ආසන්න මට්ටමේ තිබෙන ආර්ථික බුබුල පිළිබඳවත්, පාර්ලිමේන්තුව විසින් වර්ෂ 2015 සඳහා අනුමත කළ අයවැය පිළිබඳවත් මේ රටේ ආර්ථිකයේ ප්‍රගතිය පිළිබඳවත් අනිකුත් අදාළ ක්ෂේත්‍ර පිළිබඳවත් කරුණු කිහිපයක් පැහැදිලි කිරීමට මම කැමතියි.

02 පුපුරා යාමට නියමිත බුබුල

- 2.1 ශ්‍රී ලංකාව අවිධිමත් ආර්ථික කාල පරිච්ඡේදයක් ගත කර ඇත. දින කිහිපයකට පෙර දක්වා සංඛ්‍යා ලේඛන පෙන්වා දුන්නේ සම්පූර්ණයෙන් වෙනස් චිත්‍රයක්. අඛණ්ඩව පැවති දේශපාලන පුරසාරම් මගින් ආර්ථිකය පිළිබඳ බොරු රෝසි චිත්‍රයක් මවා ඇත. මේ ආර්ථික

ප්‍රවීණයන් යැයි හඳුන්වා ගන්නා පිරිස තමාගේ ආයුධ වශයෙන් යොදා ගත්තේ වෙනස් කරන ලද ප්‍රස්ථාර හා වගුයි.

- 2.2 බොහෝ විට කථා කළේ ආසියාවේ ආශ්වර්‍ය සහ ආර්ථික කේන්ද්‍ර පිළිබඳ වරින් වර වෙනස් වන තොරතුරුය. සාමාන්‍ය ජනතාව මෙම බොරු උගුලට සහ රැවටීම හසු වී නැත. ඒ වෙනුවට ඔවුන් දුටුවේ ජාතිය විනාශය කරා ගෙන යන කේන්ද්‍රයන්ය. කුඩු කේන්ද්‍ර, එතනෝල කේන්ද්‍ර සහ කැසිනෝ කේන්ද්‍ර දිනෙන් දින වර්ධනය විය. අපේ තරුණ පරම්පරාව, අපේ ආදරණීය රටේ අනාගතය සහ බොහොමයක් අභිසංක ළමයින් කුඩු සිටුවරු, එතනෝල් රජවරුන්ගෙන් හා කැසිනෝකාරයන්ගේ කපටි උපක්‍රමවල ගොදුරු බවට පත්විය.
- 2.3 කොටස් හුවමාරුව, කොටස් වෙළඳපොළ පිළිබඳ දැනුමක් ඇති විශේෂඥයන්ගේ හාස්‍යයට ලක්ව ඇත. "Pumping and Dumping" දවසේ නීතිය වී ඇති අතර කුඩා කොටස් වෙළඳපොළ ව්‍යාපාරිකයන්ට එම සංගීතයට මුහුණ දීමට සිදුවේ. පොළී අනුපාතය පහත වැටුණු කළ ඉහළ ලොක්කෝ වැඩිහිටි ජනතාවට කොටස් වෙළඳපොළේ ආයෝජනය කරන ලෙස ඉල්ලා ඇත. ඔවුන්ට මුහුණපාන්නට සිදුවන ප්‍රතිඵලය ගැන හොඳින්ම දැන සිටියත් මේ පිළිබඳව අදාළ මිනිසුන්ගේ හඳවක් උණු වූයේ නැත. මෙයින් ඉතාමත් දුප්පත්ම විශ්‍රාමිකයන් පවා අමාරුවේ වැටුණා. කොටස් වෙළඳපොළ සිටුවරුන් වූ සුපිරි ධනවතුන් දුප්පතාගේ කර මතින් තර විය.
- 2.4 මේ සංදර්ශනය දිගටම පැවතුණා. විකටයන් සිය කොටස මැනවින් රඟ පෑවා. කරනම්කරුවෝ ඉහළ පහළ කරනම් ගැසුවා. කලාකරුවෝ පිරිසක් සත්‍යයට වෙස් මුහුණු බැන්දා. සත්‍ය රසවත් බොරුවෙන් වසා දැමීමා. "බොරු, අමූලික බොරු සහ සංඛ්‍යා ලේඛන" යන කියමන මෙම චිත්‍රයට මනාව ගැලපුනා. දළ දේශීය නිෂ්පාදන හා රාජ්‍ය ණය මොවුන්ගේ වාග් මාලාව තුළ වාසිදායක ලෙස යොදා ගත්තා.
- 2.5 අතිශය සුබෝපහෝගී ජීවන රටාවක් පවත්වාගෙන යන සුපිරි ධනවතුන් පිරිසක් මෙම ගජ මිතුරු ආර්ථිකය විසින් නිර්මාණය කර ඇත. මෙම පිරිස දූෂිත ලෙස උපයා ගත් ධනය හා ශක්තිය මෙන්ම එහි බලයද ප්‍රදර්ශනය කරනු ලැබුවා. ජනගහනයෙන් සියයට 2 ක් වන සුළුතරයක් විසින් අනෙක් අයගේ පිහිටෙන් සමෘද්ධිමත් වුණා. ඉතිරි සියයට 98 කුමක් ද වුනේ ? 2005 සිට මොවුන්ට කීවේ පටි තද කරගන්නා ලෙසයි. එය එලෙසම ක්‍රියාත්මක වුණා. ආර්ථික දුෂ්කරතා නිසා ඔවුන්ගේ පවුල් කඩා කප්පල් වුණා. රන් භාණ්ඩ උකස් තැබුවා. ඔවුන්ගේ වත්කම් එදිනෙදා දිවි පෙවෙත පවත්වාගෙන යාම සඳහා විකුණා දැමීමා. සමහරු අතිශය දිළින්දන් වුණා. දරාගත නොහැකි දිළිඳු භාවයේ එරි සිටි අපේ මව්වරු, පියවරු, සහෝදරවරු ගහට පැන දිවි නසා ගැනීමෙන් බේරා ගැනීම සඳහා මාතර මහානාම පාලම හා කළුතර පාලම මත නාවික හමුදා ආරක්ෂකයන් රැවටීමට සිදු වුණා.
- 2.6 ආර්ථික විද්‍යා වචන, දේශපාලන හා ආර්ථික පුරසාරම් පෙරටත් වඩා උස් හඬින් ඇසෙන්නට වුණා. දෛවඥයෝ ඔවුන්ගේ සුබ විභරණයට ගැලපෙන සේ කැමති පරිදි ග්‍රහවාරය පවා වෙනස් කළා. මේවායේ අරමුණ වූයේ සියයට 2 ක් පමණ වූ සුළුතරය දිගින් දිගටම

පෝෂණය කිරීමයි. 2015 ජනවාරි 8 වන දින සුවිශේෂී දිනයක් විය. නිදහසේ සුවඳ ජාතිය සිසාරා හමන්නට විය.

- 2.7 නිලධාරීන් හා ආර්ථික විශේෂඥයන් විසින් සංඛ්‍යා ලේඛන විමසුම් කළා. දෑත් මායාවේ ආර්ථිකය හා බොරුව මතු වී තිබෙනවා. නරක ආරංචිය වන්නේ ආර්ථිකය යහපත් නොවන බවයි. සුභ ආරංචිය වන්නේ ආර්ථිකය යළි පණ ගැන්විය හැකි බවත් දෑත් එය ආරක්ෂිත හස්තයක් තුළට පත්ව ඇති බවත්ය. ආර්ථිකයේ නියම තත්ත්වය හෙළි දරව් කර ගැනීමට අපට හැකි වුණා. එසේම, දේශපාලඥයින් කොටස් වෙළෙඳපොළේ දූවැන්කයින් නොඑසේනම් මත් ද්‍රව්‍ය ජාවාරම්කරුවන් ඇතුලු සියළු දෙනා විසින් උපයා ගන්නා ලද දූෂිත ධනය පිළිබඳ විමර්ශනය කර ඒවා යළි ලබා ගැනීමට කටයුතු කරනවා. මොවුන්ගේ නීතියෙන් ගැලවී සිටීමේ මුක්තිය දෑත් අවසන් වී තිබෙනවා. වැරදිකරුවන්ට සහ දූෂිත පිරිස්වලට එරෙහිව නීතිය ක්‍රියාත්මක වනු ඇත.
- 2.8 අවසාන වශයෙන් මෙම බුබුල පුපුරා යා යුතුය. අපගේ රජය දෑත් මෙම තත්ත්වය පිළිබඳව මනා අවධානයකින් සිටියි. ස්ථීරසාර බවකින් යුක්තව ආර්ථිකය ඉදිරියට ගමන් කරනු ඇත. ආර්ථිකයේ නිවැරදි තත්ත්වය නිරතුරුවම ඉදිරිපත් කරන බව අප ජාතියට පොරොන්දු වෙමු.
- 2.9 ගරු කථානායකතුමනි, පාර්ලිමේන්තු මන්ත්‍රීවරුනි, මෙම ත්‍රී පාලනයේ යහපත් බව තුළින් යුක්තිය සහ සාධාරණත්වය පිළිබඳ අළුත් ප්‍රතිමාණයක් ජාතියට එකතු කරනු ඇත. මේ පිළිබඳව උදාහරණ දෙකක් දීමට කැමැත්තෙමි. 2009 පැවති මැතිවරණ ප්‍රතිඵල නිකුත් කිරීමෙන් අනතුරුව ජයග්‍රාහකයා ජය පැන් බිමු අතර පරාජිතයා සිරගත කරන ලදී. මෙවර සිරගත වීමේ දුක්ඛිත වාතාවරණයෙන් මිදීමේ සහනය ජයග්‍රාහකයාට හිමි වූ අතර ජනතාවගේ මුදලින් ස්වකීය ගම්පළාත වන මැද මූලනයට යාමට නොමිලේ හෙලිකොප්ටර් යානා ලබා ගැනීමට පරාජිතයාට හැකි විය.
- 2.10 ගරු මෙමුත්‍රිපාල සිරිසේන මැතිතුමාට 2015 ජනවාරි 09 වන දින නිදහස් වතුරයුයේ දී ජනාධිපති දිවුරුම් ප්‍රතිඥාව ලබා දීමට වැය වූයේ රුපියල් 60,000 ක් වැනි සුළු මුදලකි. එසේ වුවද, 2009 දිවුරුම් දීමේ උත්සවය සඳහා පැවති රජය රුපියල් මිලියන ගණනක් වැය කර ඇත.

03 මෙම ප්‍රකාශයේ අරමුණ

- 3.1 අද ඉදිරිපත් කරන මේ ප්‍රකාශය අපේ රටේ රාජ්‍ය මූල්‍ය ක්ෂේත්‍රයේ අළුත් ලක්ෂණයක් විය හැකිය. පාර්ලිමේන්තු මැතිවරණයක් ප්‍රකාශයට පත් කළ යුතු අවස්ථාවක නව රජයට සම්පූර්ණ වර්ෂය සඳහා තමාගේ නව ප්‍රතිපත්ති ඇතුළත් කොට අයවැයක් ඉදිරිපත් කිරීමට අවස්ථාවක් ලබා දීම සඳහා අතුරු සම්මත ගිණුම් මීට පෙර බොහෝ අවස්ථාවල මෙම පාර්ලිමේන්තුවට ඉදිරිපත් කොට ඇති බව අප අසා ඇත.
- 3.2 කෙසේ වෙතත්, අපි රජයේ රේඛීය අමාත්‍යාංශ ව්‍යුහයට විශාල වෙනස්කම් කර ඇති බැවින් අද ඉදිරිපත් කරන ප්‍රකාශය අත්‍යවශ්‍යයි. ඔබ දන්නා පරිදි අපි අමාත්‍යවරු ගණන 71 සිට 31 දක්වා අඩු කළා. මෙය පසුගිය රජයේ පැවති ක්‍රමවේදයේ විශාල වෙනස් වීමක්.

අමාත්‍ය මණ්ඩලය ස්ථාපිත කිරීමේ දී අඩුම පිරිවැයකින් වැඩිම ප්‍රතිලාභ ලබාගත හැකි වන පරිදි අපි රේඛීය අමාත්‍යාංශ ව්‍යුහගත කර තිබෙනවා. අළුතින් ඇති කළ අමාත්‍යාංශ සඳහා අවශ්‍ය ප්‍රතිපාදන ලබා ගැනීමට හැකි වන පරිදි සම්පත් නැවත වෙන් කළ යුතුයි. මෙම නව ව්‍යුහය ස්ථාපිත කිරීම සඳහා පාර්ලිමේන්තුවේ අනුමැතිය ඉදිරියේ දී ඉල්ලා සිටිනවා.

මීට අමතරව, විශේෂයෙන් ජනතාවට සහන ලබා දීම සඳහා අළුත් ආදායම් සහ වියදම් යෝජනා කිහිපයක් ද මගේ ප්‍රකාශයේ ඉතිරි කොටසේ දී ඉදිරිපත් කිරීමට බලාපොරොත්තු වෙනවා.

- 3.3 2014 ඔක්තෝබර් 24 වන දින ඉදිරිපත් කොට 2014 නොවැම්බර් මස පාර්ලිමේන්තුව විසින් අනුමත කරන ලද 2015 අයවැය තුළ මෙම වෙනස්කම් සහ යෝජනා ඇතුළත් කළ යුතු අතර අවශ්‍ය නීති සංශෝධනයන් සඳහා පාර්ලිමේන්තුවේ අනුමැතිය ලබා ගැනීමට ඉදිරියේ දී කටයුතු කරනු ලැබේ.

04 අයවැය 2015

- 4.1 මීට පෙර ඉදිරිපත් කරන ලද 2015 අයවැය මගින් රජයේ සමස්ත ආදායම වශයෙන් රුපියල් බිලියන 1,594 ක් අපේක්ෂා කර ඇත. මෙයින් රුපියල් බිලියන 1,400 ක් බදු ආදායම වශයෙන් ද රුපියල් බිලියන 194 ක් බදු නොවන ආදායම වශයෙන් ලැබේ යැයි ඇස්තමේන්තු කර ඇත. මුළු වියදම් සහ ශුද්ධ ණය දීම් රුපියල් බිලියන 2,990 ක් වන අතර එයින් රුපියල් බිලියන 1,465 ක් පුනරාවර්තන වියදම් වේ. රුපියල් බිලියන 685 ක් ප්‍රාග්ධන වියදම් සහ දළ ණය දීම් වශයෙන් ඇස්තමේන්තු කර ඇත. ඇස්තමේන්තු කොට ඇති පරිදි 2015 අයවැය හිඟය රුපියල් බිලියන 521 ක් වන අතර එය දළ දේශීය නිෂ්පාදිතයේ ප්‍රතිශතයක් වශයෙන් සියයට 4.6 ක් පමණ වේ.
- 4.2 මේ අවස්ථාවේ මම ප්‍රකාශ කළ යුතුයි මෙම හිඟය අදාළ වන්නේ රජයේ ආදායම් සහ වියදම්වලට පමණක් බව. කෙසේ වෙතත්, අපි නැවත නැවතත් මෙම පාර්ලිමේන්තුවට පෙන්වා දී ඇති පරිදි සහ පසුගිය වසර ගණනාවක් තිස්සේ පාර්ලිමේන්තුවෙන් පිටතදී පවා සාකච්ඡා කොට ඇති පරිදි මෙම හිඟය අද රටේ රාජ්‍ය මූල්‍ය සඳහා ඇති සත්‍ය වගකීම නිරූපණය නොකරයි. මෙම හිඟය තුළ රජයේ බොහෝ අයවැය ක්‍රියාකාරකම් ඇතුළත් කොට නැත.
- 4.3 මෙම සත්‍යය වසන් කරන මූලාව ඉවත් කළ යුතු අතර සත්‍ය තත්ත්වය ගරු පාර්ලිමේන්තු මන්ත්‍රීවරුන්ට සහ සාමාන්‍ය මහජනතාවට දැන්විය යුතුය. ගරු පාර්ලිමේන්තු මන්ත්‍රීවරුන් හෝ මහජනයා නොමඟ යවන්න අපි අදහස් කරන්නේ නැහැ. අපේ උත්සාහය යහපාලනය ඇති කිරීමයි.
- 4.4 රාජ්‍ය ණය පිළිබඳ තොරතුරු ප්‍රමාණවත් ලෙස ඉදිරිපත් කර නැති අවස්ථා පිළිබඳ වැදගත් කරුණු කිහිපයක් පහතින් දක්වා තිබෙනවා.

- අ. මෙම අයවැය හිඟය කිසිම ආකාරයකින් පසුගිය අවුරුදු කිහිපය තුළ රටේ අසම්භාව්‍ය වගකීම් නිරූපණය කරන්නේ නැත. 2014 වර්ෂය අවසානය වන විට රජයට අයත් ව්‍යාපාර මගින් යටිතල පහසුකම් සංවර්ධන ව්‍යාපෘති ක්‍රියාත්මක කිරීම සඳහා වාණිජ බැංකු මගින් ණය ලබා ගැනීමට රුපියල් බිලියන 524 ක පමණ භාණ්ඩාගාර ඇපකර රජය විසින් ලබා දී ඇත. (ඇමුණුම් I) අදාළ රජය සතු ව්‍යාපාරවලට මෙම ණය ගෙවීමට නොහැකි වුවහොත් රජයට එම ණය මුදල් ගෙවීමට සිදු වේ.
- ආ. මෙම සංඛ්‍යාවලට 2014 අවසානය වන විට රාජ්‍ය ව්‍යාපාරවලින් බැංකු පද්ධතියට ගෙවිය යුතු රුපියල් බිලියන 593 ක් පමණ වූ හිඟ ණය මුදල් ද ඇතුළත් විය යුතුය. එමෙන්ම, බණිජ තෙල් නීතිගත සංස්ථාවේ හෙජන් ගනුදෙනුව වෙනුවෙන් දැනටමත් ගෙවා ඇති ඇ.ඩොලර් මිලියන 60 ක් එනම් රුපියල් බිලියන 7.8 ක් පමණ වූ මුදල ද මෙයට ඇතුළත් වී තිබෙනවා. හෙජන් ගනුදෙනුව නිසා රජයට සිදුව ඇති මුළු පාඩුව ඇ. ඩොලර් මිලියන 120 ක් (රු. බිලියන 15.7) පමණ වන බව ඇස්තමේන්තු කර තිබෙනවා. මෙම ගනුදෙනුව, ශ්‍රී ලංකා වාණිජ මෙහෙයුම් ඉතිහාසයේ මහජනයාට ඉතාමත්ම අයහපත් ලෙස බලපා ඇති අඥානතම ගනුදෙනුවක් වශයෙන් සඳහන් කරන්න පුළුවන්.
- ඇ. ඒ වගේම, යටිතල පහසුකම් ව්‍යාපෘති සඳහා රාජ්‍ය ව්‍යාපාර විසින් ලබාගෙන ඇති විදේශ ණය ද රජයේ අයවැය හිඟය තුළ නිරූපණය නොවේ. 2004 වර්ෂය අවසාන වන විට ගෙවීමට ඉතිරිව ඇති ණය ඇ. ඩොලර් මිලියන 2,356 ක් එනම් රු. බිලියන 308 ක් පමණ වෙනවා. මෙම ණය මුදල් පුත්තලම ගල් අගුරු බලාගාර ව්‍යාපෘතිය, හම්බන්තොට වරාය සංවර්ධන ව්‍යාපෘතිය සහ මත්තල ජාත්‍යන්තර ගුවන්තොටුපළ ව්‍යාපෘතිය සඳහා ලබාගෙන ඇත. (ඇමුණුම් II)
- 4.5 අපි භාණ්ඩාගාර ඇපකර වටිනාකම, රාජ්‍ය ව්‍යාපාර මගින් බැංකු පද්ධතියෙන් ලබාගෙන ඇති ණය සහ රාජ්‍ය ව්‍යාපාර මගින් ව්‍යාපෘති ක්‍රියාත්මක කිරීම සඳහා ලබාගෙන ඇති විදේශ ණය එකතු කොට ගණන් බැලුවහොත් අයවැය හිඟය දැනට ප්‍රසිද්ධ කර ඇති සංඛ්‍යාවට වඩා විශාල අගයක් ගන්නවා.
- 4.6 දැන් ඔබට පසුගිය පාලන කාලයෙන් අපට දායාද වශයෙන් ලැබී ඇති හිඟයේ ප්‍රමාණය පෙනෙනවා ඇති. පසුගිය රජයෙන් අපට ලැබී ඇති අයහපත් දායාදය මෙයයි. අපට අපේ ගමන මෙවැනි තත්ත්වයක සිට ආරම්භ කිරීමට සිදු වී තිබෙනවා.
- 4.7 මේ ක්‍රමයට තවත් අවුරුදු කිහිපයක් කටයුතු කරගෙන ගියේ නම් අපේ රට ආර්ථිකමය වශයෙන් අසාර්ථක ජාතියක් වශයෙන් නම් කිරීමට හැකිව තිබුණා. නැවත වරක් මම මේ “වෙනස” සිදු කළ හැම දෙනාමට මගේ ස්තූතිය පිරිනමන්න කැමතියි. එසේ නොවුනානම් අපේ ශ්‍රේෂ්ඨ ජාතියටත් සමස්ත ආර්ථිකයම දූෂිත පාලකයන්ගේ සූරා කෑමට ලක් වී කොටස්වලට කැඩී ගිය “බනානා රිපබ්ලික්” වලට අත් වූ ඉරණම ඇති වීමට ඉඩ තිබුණා.

4.8 දැනට ලැබී ඇති දත්ත අනුව 2014 වර්ෂය අවසානය වන විට රජයේ ණය රුපියල් බිලියන 7,373 ක් පමණ වෙනවා. මේ අනුව ඒක පුද්ගල ණය ප්‍රමාණය රුපියල් 357,233 ක් පමණ වෙනවා.

කෙසේ වෙතත්, මම ඉහත සඳහන් කළ අයිතම තුන ද ඇතුළත් කළහොත් සමස්ත ණය ප්‍රමාණය රුපියල් බිලියන 8,817 ක් පමණ වෙනවා. ඒ අනුව, ඒක පුද්ගල ණය ප්‍රමාණය ද රුපියල් 427,220 ක් දක්වා ඉහළ යනවා. නැවතත් ඔබට පේනවා ඇති පසුගිය රජය මෙරටේ මහජනතාව මත පටවා ඇති ණය බරෙහි ප්‍රමාණය.

4.9 මම අවධාරණය කළ යුතුයි මේ සම්පූර්ණ ණය මුදල් මේ රටේ අහිංසක මහජනතාව, දැනට සිටින වර්තමාන පරම්පරාව පමණක් නොව අනාගතයේ ඉපදෙන්නට සිටින දරුවන් විසින් ද ගෙවිය යුතු බව අපිට අවුරුදු 2500 කට වැඩි කාලයක අපේ ඉතිහාසයෙන් ලැබුණු දායාද පිළිබඳව ආඩම්බර විය හැකි වුවත් පසුගිය රජය විසින් අපට ලබා දී ඇති ණය දායාදය පිළිබඳ අපි කෙසේ ආඩම්බර වෙන්නද. මෙහිදී ඇති වන ප්‍රශ්නය නම් මෙය අවශ්‍ය ද නුවණක්කාර ද යන්නයි. පසුගිය රජය කාලයේ මූල්‍ය කටයුතු කළමනාකරණය කර ඇති ආකාරය පිළිබඳව එම පාලකයන් ලැජ්ජා විය යුතුයි. තෝරාගත් සුළු පිරිසකගේ සුඛ විහරණය සඳහා ලබාගත් ණය පරම්පරා ගණනාවකට ගෙවීමට සිදු වෙලා තිබෙනවා.

සමස්ත ණය සහ ඒක පුද්ගල ණය

අයිතමය	2012	2013	2014
සමස්ත ණය (රු. බිලියන)			
රාජ්‍ය ණය	6,000	6,793	7,373
සමස්ත ණය, භාණ්ඩාගාර ඇපකර, රාජ්‍ය ව්‍යාපාර විසින් බැංකු සහ විදේශ මූල්‍යාශ්‍රවලින් ලබා ගත් ණය ඇතුළත්ව	6,853	8,099	8,817
සමස්ත ණය දළ දේශීය නිෂ්පාදිතයෙන් ප්‍රතිශතයක් ලෙස රාජ්‍ය ණය	79.2	78.3	74.4
සමස්ත ණය, භාණ්ඩාගාර ඇපකර, රාජ්‍ය ව්‍යාපාර විසින් බැංකු සහ විදේශ මූල්‍යාශ්‍රවලින් ලබා ගත් ණය ඇතුළත්ව	90.4	93.4	88.9
ඒක පුද්ගල ණය (රු.)			
රාජ්‍ය ණය	295,165	331,653	352,869
සමස්ත ණය, භාණ්ඩාගාර ඇපකර, රාජ්‍ය ව්‍යාපාර විසින් බැංකු සහ විදේශ මූල්‍යාශ්‍රවලින් ලබා ගත් ණය ඇතුළත්ව	337,140	395,379	427,220

4.10 රජයේ සමස්ත ණය 2014 අවසානය වන විට දළ දේශීය නිෂ්පාදිතයෙන් සියයට 74.4 ක් පමණ වෙනවා. ජාත්‍යන්තර ප්‍රමිතීන්වලට අනුව මෙම ණය ඉහළ මට්ටමක පවතිනවා. මා මුලින් සඳහන් කළ අයිතම තුන ද ඇතුළත් කළහොත් සමස්ත ණය දළ දේශීය නිෂ්පාදිතයෙන් සියයට 88.9 ක් දක්වා වැඩි වෙනවා.

මෙයින් අපට දෙන පණිවිඩය තමයි රටේ අයවැය හිඟය සහ ගෙවීමට ඇති ණය අඩු කිරීම සඳහා ඉදිරියේ දී අපට ප්‍රබල හා නිර්මාණශීලී ක්‍රමවේදයන් යොදා ගැනීමට අවශ්‍ය වන බව.

- 4.11 පසුගිය රජය යටතේ ක්ෂේත්‍ර සුළු ප්‍රමාණයකට රජයේ අයවැයෙන් විශාලතම කොටස වෙන් කර තිබුණා. කෙසේ වෙතත්, 2015 වර්ෂය සඳහා වූ විසර්ජන කෙටුම්පතෙහි සංශෝධනයන් සිදු කර මෙම විෂමතාවය නිවැරදි කිරීමට අවශ්‍ය පියවර ගනු ඇත.
- 4.12. මෙවැනි සිදුවීම් යළි යළිත් අනාගතයේ සිදු වීම වළක්වා ගැනීම පිණිස අයවැය හිඟය සහ රටේ දැනට පවතින ණය ප්‍රමාණය අඩු කර ගැනීම සඳහා ශක්තිමත් මෙන්ම නවෝත්පාදක පියවරයන්ගේ අවශ්‍යතාවය මෙවැනි සිදුවීම්වලින් පිළිබිඹු කරයි.
- 4.13 අපේ අළුත් යෝජනා ඉදිරිපත් කිරීමට පෙර මම කැමතියි ප්‍රධාන සාධක 2 ක් පිළිබඳව සඳහන් කරන්නට එනම් ආර්ථික වර්ධනය /නාමික වැටුප් සහ ණය ගෙවීමේ බර යන්නයි.

5. ආර්ථික වර්ධනය හා නාමික වැටුප්

- 5.1 ශ්‍රී ලංකාව පහළ උද්ධමනයක් සහ පහළ රැකියා වියුක්ති අනුපාතයක් සහිත නැගී එන වෙළෙඳ ආර්ථිකයක් සහිත රටවල් අතර සාපේක්ෂ වශයෙන් ඉහළ ආර්ථික වර්ධනයක් තිබෙන රටක් වශයෙන් හඳුනාගෙන තිබෙන බව අපි දන්නවා.
- 5.2 ලෝකයේ ප්‍රධාන ආර්ථික නියමුවන් වශයෙන් කටයුතු කළ බටහිර ලෝකය අභිබවා ආසියානු කලාපයට වර්ධනය වීම සඳහා මේ ශත වර්ෂය විශාල අවස්ථාවක් ලබා දී තිබෙනවා. චීනය සහ ඉන්දියාව ලබා ඇති යෝධ ආර්ථික පියවර ආසියානු රටවල්වල හැකියාව ලෝකයට ප්‍රදර්ශනය කර තිබෙනවා. ශ්‍රී ලංකාව සියයට 90 ට වඩා වැඩි ආසියාවේ ඉහළම සාක්ෂරතාවයක් ඇති ජාතියක් වශයෙන් අපි ළඟා කරගෙන ඇති තත්ත්වය අපේ හැකියාවට සාපේක්ෂව ප්‍රමාණවත් ද යන්න විවේචනාත්මකව විග්‍රහ කළ යුතුව තිබෙනවා.

තිරසාර ආර්ථික වර්ධනය හා ස්ථාවරත්වය අධිවේගී මාර්ග, ගුවන්තොටුපොළවල්, වරායන් සහ ගොඩනැගිලි මගින් පමණක් පවත්වා ගත නොහැකි වෙනවා. කෘෂිකර්මය, කර්මාන්ත, සේවා සහ කර්මාන්ත ආශ්‍රිත අපනයනවල තත්ත්වය කුමක්ද.

පිළිගත් ක්‍රමවේදය නම් සමස්ත සංවර්ධන සැලසුම් තුළ මාර්ග පද්ධති සහ වෙනත් යටිතල පහසුකම් අවශ්‍යතාවයන් සඳහා අවශ්‍ය ප්‍රතිපාදන ලබා දීමයි. නමුත්, එවැනි සංවර්ධන සැලැස්මක් තිබී නැහැ. ඒ වෙනුවට තෝරාගත් සුළු පිරිසකගේ ඵල ප්‍රයෝජනය සඳහා අවිධිමත් ලෙස ව්‍යාපෘති සැලසුම් කොට සමස්ත ආර්ථිකයම අවදානමට ලක් කර තිබෙනවා. දේශපාලන පවුලක් ඉහළට ඔසවා තැබීම හා අභිමානවත් කිරීම අරමුණු කරගත් තෝරාගත් නගර සංවර්ධනය මගින් ආර්ථිකය නැවත ගොඩනැගිය නොහැකි මට්ටමකට පත් කොට තිබෙනවා.

- 5.3 ශ්‍රී ලංකාවේ වාර්ෂික මූර්ත ආර්ථික වර්ධන වේගය පසුගිය අවුරුදු තුනක කාලය තුළ සියයට 7 ක පමණ වූ අතර එම කාලය තුළ දී නාමික ආර්ථික වර්ධන වේගය සියයට 15 ක් පමණ වී ඇත.

මෙහි ප්‍රතිඵලයක් වශයෙන් ඒක පුද්ගල ආදායමේ සැලකිය යුතු වර්ධනයක් ඇති වී ඇති අතර එය 2014 දී ඇ.ඩොලර් 3,646 ක් එනම් රුපියල් 477,600 ක් වශයෙන් ඇස්තමේන්තු කර ඇත. ජාත්‍යන්තර වර්ගීකරණය අනුව මෙය මැදි ආදායම් රටක ආර්ථික මට්ටමට සමාන වේ.

5.4 කෙසේ වෙතත්, ජාතික ආදායමේ නාමික වර්ධනයෙන් රටේ පුරවැසියන්ගේ ජීවන මට්ටමේ වැඩි දියුණුවීම නිරූපණය නොවේ. මේ සඳහා අපි රටේ සාමාන්‍ය පුරවැසියන් දෙස බලා ඔවුන් තුළ ඒකපුද්ගල ආදායම් සංඛ්‍යාවලින් පෙන්වන සෞභාග්‍යතා මට්ටමක් තිබේද යන්න නිරීක්ෂණය කළ යුතුය. එසේ නොවේ නම් මේ කරුණු දෙක අතර සම්බන්ධයක් නැත. අපේ ගරු අග්‍රාමාත්‍යතුමා නිතරම සඳහන් කර ඇති පරිදි සංවර්ධනයේ ප්‍රතිලාභ එක් වරප්‍රසාදලත් පිරිසකට පමණක් සීමා නොකර රටේ සියලුම පුරවැසියන්ට ලබා දීමට මෙම රජය කටයුතු කරනවා. අපි තෝරා ගත් පවුල් කිහිපයක පමණක් සෞභාග්‍ය ළඟා කර ගැනීම විශ්වාස නොකරන අතර ශ්‍රී ලංකා මාතාවගේ සියලුම පුරවැසියන්ගේ දියුණුව උදෙසා කටයුතු කරනවා.

5.5 සමහරක් නාමික වැටුප් කාණ්ඩ වැඩි වී ඇත්තේ අඩු අනුපාතයකිනි. උදාහරණයක් වශයෙන් රාජ්‍ය සේවයේ නාමික වැටුප සියයට 10 කට වඩා අඩු ප්‍රතිශතයකින් පසුගිය අවුරුදු දෙකක කාලය තුළ දී වැඩි වී ඇත. එම ප්‍රමාණය උද්ධමනය සමඟ සසඳා බලන විට වාර්ෂික මූර්ත වැටුප් වර්ධනය සියයට 5 ක් පමණ වන අතර එමගින් පවුලක මිල දී ගැනීමේ හැකියාවේ ප්‍රමාණවත් වර්ධනයක් පෙන්නුම් නොකරයි. ඊට අමතරව, ශ්‍රමබලකායේ ඇතැම් කොටස්වල මූර්ත වැටුප අඩු වී ඇත.

5.6 මේ නිසා වැටුප් මට්ටම් සහ මිල මට්ටම්වලට යම් යම් වෙනස්කම් ඇති කළ යුතුය. දින සියයේ විප්ලවකාරී වැඩසටහන මගින් මසක වැටුප රුපියල් 10,000 කින් වැඩි කොට එයින් රු. 5,000 ක් 2015 පෙබරවාරි මාසයේ දී ලබා දී ඉතිරිය 2015 ජූනි මාසයේ දී ලබා දීමට සැලසුම් කොට ඇත. මේ අනුව, රජයේ සේවකයන්ගේ නාමික වැටුප 2015 දී 2014 වැටුපට සාපේක්ෂව සියයට 47 කින් වැඩි වනු ඇත. මූර්ත වැටුපේ වර්ධනය ද 2015 දී පසුගිය වසරට වඩා සියයට 40 කින් වැඩිවනු ඇත. මෙය පහළ උද්ධමනකාරී තත්ත්වයක් තුළ සිදුවීම විශේෂත්වයකි.

5.7 තෝරාගත් භාණ්ඩ හා සේවාවල මිල අඩු කිරීම් මගින් සියළුම පවුල්වල මූර්ත ආදායම ඉහළ යනු ඇත. මේ අනුව, ඉදිරියේ දී සියළුම ශ්‍රී ලාංකිකයන්ගේ අනාගතය සමාන අවස්ථා සහ යහපාලන රාමුවක් තුළ වැඩි දියුණු වනු ඇත.

6. ණය නැවත ගෙවීමේ වගකීම (ණය බර)

6.1 අප දන්නා පරිදි ණයසේවාකරණය රජයේ අයවැය මෙහෙයුම් සඳහා විශාල පීඩනයක් ගෙන දෙනවා. 2015 වසර සඳහා පමණක් පොළී ගෙවීම් සඳහා රුපියල් බිලියන 425 ක් සහ ණය ආපසු ගෙවීම් සඳහා රුපියල් බිලියන 840 ක් වශයෙන් සමස්ත ණයසේවාකරණය සඳහා රුපියල් බිලියන 1,265 ක් අවශ්‍ය වෙනවා.

6.2 මෙය 2015 සංශෝධිත අයවැයේ ආදායමෙන් සියයට 77 පමණ වෙනවා. මෙය අයවැය මගින් ජනතාවට බොහෝ අත්‍යවශ්‍ය සේවා ලබා දීමට ඇති ඉඩ සැලකිය යුතු මට්මකින් සීමා වීමට හේතු වෙනවා. ණය ආපසු ගෙවීම් සම්බන්ධව පහත සඳහන් කොන්දේසි කෙරෙහි අවධානය යොමු කිරීමට මා කැමතියි.

අ 2015 දී ද්විපාර්ශ්වික සහ බහුපාර්ශ්වික ආයතනවලට ගෙවීමට ඇති ණය ගෙවීම්, වාණිජ ණය ගැනීම් සහ අපනයන ණය සඳහා වූ ණය සේවාකරණ ගෙවීම් ඇ.ඩොලර් මිලියන 1,394 ක් පමණ වෙනවා. ඉදිරි වර්ෂ 05 සඳහා මෙම මූලාශ්‍රවලට අදාළ සමස්ත ණයසේවාකරණ ගෙවීම් ඇ.ඩොලර් මිලියන 8,461 ක් පමණ වෙනවා. 2014 වසර අවසානයේ දී ගෙවීමට ඇති ජාත්‍යන්තර ස්වෛරීත්ව බැඳුම්කර ඇ.ඩොලර් මිලියන 5,000 ක් ද මෙයට ඇතුළත් වන අතර මෙයින් විශාල ප්‍රමාණයක් 2015-2020 කාල පරිච්ඡේදය තුළ දී කල් පිරෙනු ඇත.

ආ ජාත්‍යන්තර ප්‍රාග්ධන වෙළඳපොළේ ඉහළ යන ඵලදා අනුපාත තත්ත්වයක් හමුවේ රාජ්‍ය සුරැකුම්පත්වල ආයෝජනය කර ඇති විදේශ ආයෝජනයන් කල් පිරීමට පෙර අලෙවි කිරීම සහ භාණ්ඩාගාර බිල්පත්වල සහ බැඳුම්කරවල සිදු කර ඇති විදේශ ආයෝජන ක්‍රමානුකූලව කල් පිරීමද සිදු විය හැක.

ඇ විශාල පරිමාණයේ ව්‍යාපෘති සඳහා මෑතකදී ලබාගෙන ඇති බොහොමයක් ණයවල ආරම්භක අවුරුදු 3-4 ක් පමණ වූ සහන කාල සීමාව අවසන් වෙමින් මේ අවුරුද්දේ සිට ණය ගෙවීම ආරම්භ කිරීමට සිදුවනු ඇත.

ඈ ආරක්ෂක කටයුතු සඳහා ලබාගෙන ඇති ඇ.ඩොලර් මිලියන 15 ක් පමණ වන ණය ද අපිට ගෙවීමට තිබෙනවා. මීට අමතරව, හෙජ්න් ගනුදෙනුව සම්බන්ධව ඇත්ත වශයෙන් අප ගෙවිය යුතු ප්‍රමාණය පිළිබඳව අපට අවබෝධයක් නැහැ.

6.3 මෙම ණය සේවාකරණ ගෙවීම්, එකතු කළ විට සැලකිය යුතු ප්‍රමාණයක් වන අතර ඒ තුළින් ඉදිරි වසරවලදී රටින් පිටතට ගලා යන විදේශ මුදල් ප්‍රමාණය ඉහළ යනු ඇත. ඒ අනුව කෙටි කාලීන ණය බර ප්‍රමාණය, රටේ විදේශ සංචිත ප්‍රමාණයටම සමාන විය හැකි වේ. පසුගිය අවුරුදු කිහිපයක තුළ ලබා දුන් විදේශ ණයවලට අදාළ පොළී අනුප්‍රමාණ ඇමුණුම් III න් දක්වේ

6.4 මේ තුළින් පැහැදිලිව පෙන්වනවා අද අපේ රටේ ආර්ථිකය කොතරම් අවදානම් තත්ත්වයකට පත්වී තිබේ ද යන්න. මේ නිසා අපනයන ආදායම් වැඩි කිරීම සහ කෙටි කාලීන ණය වගකීම් දීර්ඝකාලීන ණය බවට පත් කොට විදේශ අංශයේ ස්ථාවරත්වය හා අයවැය මෙහෙයුම් කටයුතුවලට ඇති පීඩනය අඩු කිරීමේ දැඩි අවශ්‍යතාවය තිබෙනවා.

7. වියදම් යෝජනා

7.1 අද ඉදිරිපත් කෙරෙන මෙම ප්‍රකාශය “ දින සියයේ වැඩසටහන” තුළ වූ ඉතා වැදගත් පියවරක් ලෙස සැලකිය හැකියි. එබැවින් එය “දින සියයේ විප්ලවය” ලෙස හැඳින්වෙනවා. මගේ ඇසින් බලන කල එය “ දින සියයේ අභියෝගයක්”. මෙහි දී ඉදිරිපත් කරන

මහජනතාව වෙත පිරිනමනු ලබන සහන අප දින සියයේ වැඩසටහනින් පොරොන්දු වූ ඒවාටත් වඩා ඉදිරියට ගිය වැඩ පිළිවෙලක්.

- 7.2 මෙයට අදාළ වියදම් සඳහා අප ආදායම් ද සොයා ගත යුතුයි. ඒ ඔස්සේ ණය බර වැඩි නොකිරීමට අප අදිටන් කරගෙන සිටිනවා. පුද්ගල ප්‍රතිරූපය නංවාලීම පිණිස කළ වියදම් හා අහිතකර නාස්තිකාර වියදම් සඳහා පසුගිය කාලයේදී අයවැය යටතේ ප්‍රතිපාදන ලබාගෙන කුඩා කණ්ඩායම් වඩා පහසු ජීවිතයක් ගත කර ඇති බව කිව යුතුයි.
- 7.3 ගරු කථානායකතුමනි, පාර්ලිමේන්තු මන්ත්‍රීවරුනි, අහිතකර ජීවන බර හේතුවෙන් කිව නොහැකි තරම් දුෂ්කරතා රැසකට පසුගිය දශකය පුරා මුහුණ දුන් ශ්‍රී ලංකාවාසි ජනතාව මෙමගින් සලසන සහන නිසා නිතැතින්ම සතුටට පත්වනු නියතයි. අපගේ ජනතාවගේ දිළිඳුකම කණ්ඩායම්වල ජීවන බර අඩු කිරීමට අප විශේෂයෙන් අවාධානය යොමු කර තිබෙනවා. ඔවුන් අපගේ ජාතියේ විශේෂ කොටස්කරුවන්. ධනවතුන් හා සුපිරි ධනවතුන් රටේ උන්නතිය සඳහා සැලකියයුතු දායකත්වයක් ලබා දීමට කාලය පැමිණ ඇති බැව් මාගේ විශ්වාසයයි. සමහර පුද්ගලයන්ට සහ සංවිධානවලට විශාල වශයෙන් ලාභ උපයා ගැනීමට පසුගිය රජය පුළුල් පහසුකම් සපයා ඇති බැව් අප හොඳින් දැන සිටිනවා.
- 7.4 මා මූලින් සඳහන් කළ ආකාරයට පසුගිය කාලයේ සිටි 71 දෙනෙකු වූ අමාත්‍යවරුන් සංඛ්‍යාව 31 දක්වා අඩු කර තිබෙනවා. එම පියවරෙන් පමණක් වාර්ෂිකව රුපියල් බිලියන 2.5 ක් පමණ ඉතිරි කර ගැනීමට හැකි වන අතර එම මුදල් ඵලදායී කටයුතුවලට යොදා ගැනීමට හැකි වෙනවා.
- 7.5 පසුගිය රජය හුදු දේශපාලන අරමුණු සඳහා කෙතරම් මුදල් කන්දරාවක් නාස්ති කළාද යන්න ඉන් පැහැදිලි වෙනවා. අපගේ රජය ජනතාවගේ යහපැවැත්ම වෙනුවෙන් කටයුතු කිරීමට අරමුණු කර ගෙන තිබෙනවා. අපගේ රජය සහ පසුගිය රජය අතර වෙනස එයයි.

රාජ්‍ය අංශයේ වැටුප් සංශෝධනය

- 7.6 රාජ්‍ය අංශයේ වැටුප් වැඩි කිරීම, අපගේ දින සියයේ වැඩසටහනෙහි පවත්නා ප්‍රධානතම යෝජනාව විධිමත් ලෙස දැන් මා ප්‍රකාශ කරනවා. රාජ්‍ය සේවකයින්ගේ මාසික වැටුප රුපියල් 10,000 කින් වැඩි කිරීමට අප පොරොන්දු වී තිබෙනවා. එහි ආරම්භක පියවරක් ලෙස රු. 5,000 ක් 2015 පෙබරවාරි මාසයේ සිට ලබා දෙනු ඇත.
- 7.7 මිලියන 1.3 ට වඩා වැඩි ස්ථීර රාජ්‍ය සේවකයන් ජනවාරි මාසයේ වැටුපට රු. 3,000 ක් අතිරේක දීමනාවක් ලෙස ලබා ගත්තා. එම රජයේ සේවකයන්ගේ පෙබරවාරි මස වැටුපට තවත් රු. 5,000 ක් එකතුවන බව සතුටින් දන්වා සිටිනවා. එමෙන්ම ඉතිරිය ජුනි මාසයේ දී ලබා දීමට කටයුතු කරන්නෙමු. ඒ අනුව, අප ඉදිරිපත් කළ පොරොන්දුව ඒ ආකාරයෙන් ඉටු කරන්නෙමු.

- 7.8 ගරු කථානායකතුමනි, ශ්‍රී ලංකාවේ රාජ්‍ය සේවකයන්ට ලබා දුන් විශාලතම වැටුප් වැඩිවීම ලෙස මෙය වාර්තාගතවනු ඇත. අපගේ රටේ පරිපාලනය මෙහෙයවන රාජ්‍ය සේවකයන් වෙනුවෙන් මෙවැනි වැටුප් වැඩි කිරීමක් ලබා දීමට හැකිවීම පිළිබඳව උදක්ම සතුටු වෙමි.
- 7.9 වෘත්තීය සමිති, රාජ්‍ය සේවකයන් මෙන්ම රාජ්‍ය අංශයේ සියළුම පාර්ශවකරුවන්ගෙන් ආසියානු කලාපයේ පවත්නා ප්‍රමිතීන්ට අනුකූලවන පරිද්දෙන් ඵලදායීත්වය නංවාලීමට කටයුතු කරන ලෙස මා ඉල්ලා සිටිනවා.

පුද්ගලික අංශයේ වැටුප් හා වේතන

- 7.10 ජාතික සංහිදියාව නැංවීමෙහි ලා සහාය වන ලෙස පුද්ගලික අංශයේ සේව්‍ය පක්ෂයෙන් මා බලවත් උවමනාවෙන් ඉල්ලා සිටිනවා. මෙම පියවර ඇති නැති පරතරය අඩු කිරීමට විශාල වශයෙන් උදව් වන බැව් සඳහන් කරනු කැමැත්තෙමි. ඔබගේ සමාගමෙහි වැදගත්ම වත්කම සහ වැදගත්ම මෙවලම වනුයේ මානව ප්‍රාග්ධනයයි. එබැවින් ඵලදායීත්වය නංවාලීමත් ප්‍රීතීමත් ආයතනික පරිසරයක් ඇති කරමින් සේවක පාර්ශවයට තෘප්තිමත් විය හැකි තත්වයන් නිර්මාණය වනු දැකීම අපේක්ෂාවයි.
- 7.11 පුද්ගලික අංශය මුහුණ දෙන ප්‍රධාන ගැටළු පිළිබඳ අවබෝධයක් අපට ඇත. කෙසේ වුවත්, බලශක්තිය ඇතුළු යෙදවුම් පිරිවැය අඩුවීම සැලකිල්ලට ගනිමින් සේවකයෙකුගේ මාසික වැටුප රු. 2,500 කින් වැඩි කිරීමට සලකා බලන ලෙස පුද්ගලික අංශයෙන් ඉතා ඕනෑකමින් ඉල්ලා සිටීමට මා කැමතියි. මෙම වැටුප් වැඩිවීම ඵලදායීත්වය සමඟ සම්බන්ධ විය යුතුයි. තවදුරටත්, යෝජිත වැටුප් වැඩි කිරීමේ කොටසක් වශයෙන් ආයතන විසින් ලබා දෙන ආහාර සඳහා යන වියදම් වැනි මූල්‍ය නොවන ප්‍රතිලාභ මේ සඳහා යොදා ගැනීමට සේව්‍ය පාර්ශවයට පුළුවන. දීමනා වැනි ඉන්ධන මිල අඩු කිරීම් ඇතුළු යෙදවුම් මිල අඩු කිරීම් හරහා ආර්ථිකය පුරා පිරිවැය අඩුවන බැව් දනිමු. පුද්ගලික අංශයේ සේවකයන් රටේ අභිවෘද්ධිය වෙනුවෙන් ලබා දෙන දායකත්වය අගය කළ යුතුයි. සේව්‍ය පක්ෂය විසින් මෙම ඉල්ලීම ධනාත්මකව සලකා ක්‍රියා කරනු ඇතැයි අපේක්ෂා කරනවා. රටක වර්ධන යාන්ත්‍රණය වන පුද්ගලික අංශයට තම ආයතනවල ජීවනාලිය වූ මානව සම්පත සංවර්ධනය කිරීම සඳහා මෙය යෝග්‍යතම කාලය බව අදහස් කරමි.
- 7.12 නව රජය විසින් ජී.එස්.පී. + පහසුකම් යළි ලබා ගැනීමට කටයුතු කරනු ලබයි. ගරු අග්‍රාමාත්‍යතුමා හා ගරු විදේශ කටයුතු පිළිබඳ අමාත්‍යතුමා මේ සම්බන්ධයෙන් දැඩි උනන්දුවකින් ක්‍රියා කිරීම ගැන මම සතුටු වෙමි. මෙම සහනය අප රට විසින් අවුරුදු කිහිපයක් තිස්සේ භුක්තිවිඳින ලද අතර එමගින් අපගේ කාර්මික අපනයනවලට විශාල දායකත්වයක් සිදු වූ බව කිව යුතුය. අවාසනාවකට පසුගිය රජය මේ පිළිබඳව ධනාත්මකව සැලකිල්ලට යොමු නොකළ අතර එමගින් රටට දුෂ්කරතා රැසකට මුහුණ දීමට සිදු විය.
- 7.13 මෙම පහසුකම නොලැබීම නිසා පසුගිය වසර 07 තුළ දී රටට සිදු වූ අලාභය ඇ.ඩොලර් මිලියන 5,000 ක් පමණ වේ. ඊට අමතරව විශාල පිරිසකගේ රැකියාවන් අහිමි වූ අතර

ඔවුන්ගේ ආදායම් මාර්ග අහිමි වීම නිසා එම පවුල් දරිද්‍රතාවයට පත් වූ බව සඳහන් කළ යුතුය.

- 7.14 මෙම පහසුකම නොලැබීම හේතුවෙන් අපනයන ක්ෂේත්‍ර තුළ ද විශාල පසුබැසීමක් සිදු වූ අතර, වෙළඳ ශේෂය, ගෙවුම් ශේෂය, හා බාහිර සංචිත විෂයෙහි අහිතකර බලපෑම් එල්ල විය.
- 7.15 ජී.එස්.පී. + අළුත් කිරීමත් සමඟ පසුගිය වර්ෂවල වසා දමන ලද කර්මාන්තශාලා යළි විවෘත කිරීමට හා අළුත් කර්මාන්තශාලා ආරම්භ කිරීමට රජය විසින් සැලසුම් කර ඇත. මේ තුළින් පෞද්ගලික අංශය තුළ විශාල පිබිදීමක් ඇති වනු ඇත.
- 7.16 ගරු කථානායකතුමනි, මේ වන විට යුරෝපා සංගමය විසින් ශ්‍රී ලංකාවෙන් මසුන් සහ මත්ස්‍ය නිෂ්පාදන ආනයනය කිරීම තහනම් කර ඇත. මෙය 2015 ජනවාරි 15 දින සිට බල පවත්වන පරිදි ක්‍රියාත්මකව පවතී.
- 7.17 ජාත්‍යන්තර සමුද්‍ර නීතිය පිළිබඳ පවත්නා බැඳීම අනුව කටයුතු කිරීමෙන්, කාර්යක්ෂම යාත්‍රා සුපරීක්ෂණ ක්‍රමයක් හඳුන්වා දීමෙන් සහ ගැඹුරු මුහුදේ යාත්‍රා වෙනුවෙන් සම්බාධක ක්‍රියාදාම හඳුන්වා දීමෙන් මෙම ගැටළුව සඳහා පිළිතුරු සෙවීමට යුරෝපා සංගමය ශ්‍රී ලංකාවට අවස්ථාව ලබා දී තිබුණි. තහනම පැනවීමට ප්‍රථම මාස 3 ක කාලයක් ඉහත පියවර ගැනීම සඳහා ඉඩ ප්‍රස්ථා සලසා දී තිබුණ ද මේ සඳහා පසුගිය රජයේ නිසි අවධානය යොමු වූයේ නැත. එබැවින් එලදායික පියවරයන් ගනු ලැබුවේ ද නැත.
- 7.18 කෙසේ වුවද, මෙය ඉතා බැරෑරුම් කරුණකි. විශේෂයෙන් මෙම ගැටළුව සමඟ අපගේ ධීවර ප්‍රජාවන්, ධීවර අපනයනකරුවන් එකට බැඳී ඇත. වගකිවයුතු රජයක් වශයෙන් අප මෙම තහනම ඉවත් කර ගැනීම පිණිස කළ හැකි සෑම දෙයක්ම කරනු ඇත. එමෙන්ම යුරෝපීය රජය වෙත මාළු අපනයනය කිරීම යළි පටන් ගැනීමට අවශ්‍ය සියළු ප්‍රයත්නයන් දරණු ඇත. එලෙස යළි ඇරඹූ පසු පසුගාමී ප්‍රදේශවල ස්වකීය කටයුතු යළිත් පුළුල් කිරීමට පුද්ගලික අංශයට නව ඉඩ ප්‍රස්ථාවන් බොහොමයක් නිර්මාණය වනු ඇත.

විශ්‍රාම වැටුප් සංශෝධනය

- 7.19 විශ්‍රාමික රාජ්‍ය සේවකයන් ලක් මාතාව පෝෂණය කිරීම පිණිස ඉමහත් දායකත්වයක් ලබා දුන් පිරිසක්. එබැවින් ඔවුන්ගේ විශ්‍රාමික දිවිය යහපත්ව ගත කිරීමට උදව් කිරීම අවශ්‍ය කරුණක්.
- 7.20 එබැවින් ඔවුන්ගේ යහපැවැත්ම පිළිබඳව අප විශේෂ අවධානයක් යොමු කරමින් ඔවුන්ගේ විශ්‍රාම වැටුප් වැඩි කිරීමට යෝජනා කරනවා. ඒ අනුව ඔවුන්ගේ විශ්‍රාම වැටුපට 2015 අප්‍රේල් මාසයේ සිට රුපියල් 1,000 ක් එකතු කිරීමට මා යෝජනා කරනවා. 550,000 ක් පමණ වන විශ්‍රාමිකයන්ට මෙම ප්‍රතිලාභය අත් වෙනවා. මෙම යෝජනාව ක්‍රියාත්මක කිරීමට රුපියල් මිලියන 4,900 ක් අතිරේක වශයෙන් වැය වෙනවා.

සමෘද්ධි සහන යෝජනා ක්‍රමය - සමෘද්ධි දීමනාව වැඩි කිරීම

- 7.21 සමෘද්ධි ප්‍රතිලාභීන් හඳුනා ගැනීමේ නිසි ක්‍රමවේදයක් මූල සිටම පැවතියේ නැතැ. සමාජයේ දිළිඳු කොටස් හඳුනා ගැනීම පිණිස පූර්ණ සමීක්ෂණයක් කිරීමට අපේක්ෂා කරනවා. ඒ අනුව, අනාගතයේ දී සමෘද්ධි දීමනා ලබා දීමට වඩා කාර්යක්ෂම ක්‍රමවේදයක් ඉදිරිපත් කිරීමට අපේක්ෂා කරනවා. එමගින් සමෘද්ධි දීමනා ලබා දීම වෙනුවෙන් පරිපාලන කටයුතුවලට දැනට වැය කරන රුපියල් බිලියන 10 ක මුදල අවම කරගත හැකි අතර එමගින් වන ඉතිරිය සමෘද්ධි වැඩසටහන සඳහා යොදා ගැනීමට හැකි වේ.
- 7.22 දින සියයේ විප්ලවයෙන් පොරොන්දු වූ පරිදි සමෘද්ධි දීමනාව 2015 අප්‍රේල් මස සිට සියයට 200 කින් වැඩි කරනු ඇත.
- 7.23 ග්‍රාමීය ප්‍රදේශවල මූල්‍ය පහසුකම් ලබා ගැනීම නැංවීම පිණිස ප්‍රාදේශීය බැංකු සමඟ සමෘද්ධි-දිවනැගුම බැංකු ඒකාබද්ධ කිරීමට අපේක්ෂා කරමි.

ජ්‍යෙෂ්ඨ පුරවැසියන්ගේ ස්ථාවර තැන්පතු වලට ගෙවන සහන පොළිය

- 7.24 අප රටේ දැනට ක්‍රියාත්මක අඩු පොළී අනුපාතයන් නිසා ජ්‍යෙෂ්ඨ පුරවැසියන්ට විශාල බලපෑමක් ඇති කර තිබෙනවා. එවැනි පුරවැසියන්ගෙන් සැලකිය යුතු කොටසක් ස්ථාවර තැන්පතු වලට ලැබෙන පොළී ආදායමින් ජීවත්වන බැව් අප දන්නවා. අප ඔවුන් කෙරේ විශේෂ සැලකිල්ලක් අවධානයක් දක්වනවා. එනිසා ඔවුන්ගේ තැන්පතු වලට ඉහළ පොළියක් ලබා දීමට අප කටයුතු කරන බැව් දින සියයේ වැඩසටහනේ සඳහන් කර තිබෙනවා.
- 7.25 ඒ අනුව, රුපියල් මිලියනයක් දක්වා වන වාණිජ බැංකුවල පවත්නා ජ්‍යෙෂ්ඨ පුරවැසියන් සතු තැන්පතු වෙනුවෙන් සියයට 15 ඉහළ පොළියක් ගෙවීමට කටයුතු කරනු ලැබේ.

නිරෝගී මාතෘ වැඩසටහන:- සෞඛ්‍ය ප්‍රමිතීන් පවත්වා ගැනීමට දායකත්වය

- 7.26 නිරෝගී මෙන්ම සෞඛ්‍ය සම්පන්න සමාජයක් යනු රටකට සම්පතකි. කෙසේ වෙතත්, ධනවත් හා මැද පන්තියේ ආදායම් ලබන කණ්ඩායම්වල මව්වරුන්ට වඩා අඩු ආදායම්ලාභී කණ්ඩායම්වල මව්වරුන්ගේ පෝෂණ මට්ටම අඩු මට්ටමක පවතිනවා.
- 7.27 ඉලෙක්ට්‍රොනික් බැංකු කාඩ්පත් ක්‍රමයක් මගින් ක්‍රියාත්මක කරන වැඩපිළිවෙලක් හරහා මෙම මව්වරුන්ට සහන ලබා දීමට කටයුතු කරනවා. මෙම දීමනාව වසර දෙකක් තුළ ගෙවීමට කටයුතු කරනවා. ගෙවීම් සිදු කිරීමට වැඩිපුර කාලයක් අවශ්‍ය වී ඇත්තේ වැඩපිළිවෙල ස්ථාවර කිරීමට මෙන්ම අරමුණුවලට මනාව යෙදවීමේ අපේක්ෂාවෙන්. අලුත් උපන් ළදරුවන් මෙන්ම මව්වරුන් අරමුණු කරගෙන මෙම ප්‍රතිලාභ ලැබෙන බවට සහතික වීම සඳහා ගරු ළමා කටයුතු රාජ්‍ය ඇමතිතුමියගේ සහාය අප බලාපොරොත්තු වෙනවා.
- 7.28 මෙම මව්වරුන්ට උපදින දරුවන් සෞඛ්‍ය සම්පන්න බැව් තහවුරු කර ගැනීම අරමුණු කරගෙන රු. 20,000 ක දීමනාවක් ගර්භනී මාතාවන්ට අප පොරොන්දු වූ පරිදිම ලබා දීමට කටයුතු කරනවා.

7.29 මෙලෙස ලබා දෙන රු. 20,000 වැරදි භාවිතාවන්ට යෙදවීම වළක්වාලීමට අවශ්‍ය වන උපදෙස් වක්‍රලේඛයක් මගින් ලබා දෙනු ඇත.

ගොවි ණය සහන

7.30 අපගේ ආර්ථිකයේ උන්නතිය පිණිස ගොවි ජනතාවගේ වටිනා දායකත්වය, කෘෂිකර්මය මත පදනම් වූ දේශයක් ලෙස අපට කිසිවිටක අමතක කළ නොහැකිය. විවිධ මූල්‍යාග්‍රවලින් ඔවුන් ණය ලබා ගන්නවා. ස්වකීය වටිනා භාණ්ඩ උකස් කොට බැංකු මූල්‍යාග්‍රවලින් ණය ලබා ගන්නවා. මෑත කාලීනව විවිධ ස්වාභාවික විපත් නිසා හෝග විනාශය සිදුවූ බැව්ද ඒ කරණ කොටගෙන විවිධ දුෂ්කරතාවලට ඔවුන් මුහුණ දුන් බැව් අප දන්නවා. එබැවින් බොහෝ දෙනෙකුට ඔවුන්ගේ ණය ආපසු බැංකුවලට ගෙවීමට නොහැකි වූ බැව් අප දන්නවා.

7.31 ස්වකීය ණය බැංකුවලට ගෙවීමට අපහසු ගොවි ජනතාව කෙරෙහි අප සංවේදීව බැලිය යුතුයි. එබැවින් ඔවුන්ට “දින සියයේ විප්ලවය” යටතේ සහනයක් දීමට අප යෝජනා කරන්නෙමු. ඒ අනුව, ගොවි ජනතාව විසින් වාණිජ බැංකුවලට ගෙවීමට ඇති උපරිම වශයෙන් රු. 100,000 ක ණය ප්‍රාග්ධනය සඳහා සියයට 50 ක කපා හැරීමක් යෝජනා කිරීමට මම කැමැත්තෙමි. මෙම යෝජනාව ක්‍රියාත්මක කිරීම සඳහා රජයට රු. මිලියන 2,500 ක් වැය වේ.

කෘෂි ආර්ථිකය ඉහළ නැංවීම පිණිස සහතික මිල යෝජනා ක්‍රම

7.32 ගොවි ජනතාව උනන්දු කරවීමේ තවත් වැදගත් පියවරක් ලෙස තෝරා ගනු ලැබූ හෝග වර්ග කිහිපයකට සහතික මිලක් ලබා දීම දැක්විය හැකිය. මෙය වගා කටයුතුවල නිරත වන ගොවි ජනතාවගේ ආදායම් අවිනිශ්චිතතා අඩු කරලීමට හේතු වනු ඇත. මේ අනුව පහත දැක්වෙන සහතික මිල යෝජනා ක්‍රම ක්‍රියාත්මක කරනු ඇත.

අ. 2015 මහකන්නයේ සිට වී මිලදී ගැනීම සඳහා වූ සහතික මිල කිලෝවකට රු. 50 දක්වා වැඩි කරනු ඇත. වීවල ප්‍රභේදයන්, තෙතමනය සහ ගුණාත්මක තත්ත්වයන් අනුව වී වර්ගීකරණය කෙරේ. අවභාවිතයන් සහ දූෂණය වැළැක්වීම පිණිස දැඩි ක්‍රියාපටිපාටි අනුගමනය කරනු ලැබේ. දූෂණ වැළැක්වීම රජයේ ප්‍රධාන අරමුණකි.

ආ. අර්තාපල් මිල දී ගැනීම සඳහා වූ සහතික මිල කිලෝවකට රු. 80 දක්වා වැඩි කරනු ඇත. මිළඟ අස්වනු කාලයේ සිට මෙය ක්‍රියාත්මක වේ.

ඇ. තේ දළ මිල දී ගැනීම සඳහා වූ සහතික මිල කිලෝවකට රු. 80 දක්වා වැඩි කරනු ඇත.

ඈ. රබර් මිල දී ගැනීම සඳහා වූ සහතික මිල කිලෝවකට රු. 350 දක්වා වැඩි කරනු ඇත.

කෙටි කාලයක් තුළ දී සිදු කරනු ලබන කර්මාන්තයට අදාළ පූර්ණ ඇගයීමකින් අනතුරුව තේ දළ හා රබර් සඳහා යෝජිත සහතික මිල ගණන් ක්‍රියාවට නංවනු ඇත. ඉහත දක්වා ඇති යෝජිත සහතික මිල ගණන් හඳුන්වා දීම පිණිස වූ යෝග්‍ය ක්‍රමවේදයක ආරම්භය මෙම ක්‍රියාවලිය හරහා පහසු කරවනු ඇත.

සහනදායී මිලකට අත් ට්‍රැක්ටර් ලබා දීම

- 7.33 කෘෂි කාර්මික අංශය නගා සිටුවීම සඳහා ගොවි ජනතාවට අඩු මිලකට අත් ට්‍රැක්ටර් ලබා දීමට අපගේ රජය සියලු උත්සාහයන් දරනු ලබයි. සාධාරණ මිලක් නියම කර ගැනීම සඳහා වර්තමානයේ පවත්නා බදු හා අනෙකුත් වියදම් සාධනයක් පිළිබඳ පූර්ණ ඇගයීමක් කිරීමට අදහස් කරනු ලැබේ. අඩු මුදලකට අත් ට්‍රැක්ටර් ලබා දී ඔවුන්ගේ කාර්යයන් කාර්යක්ෂම කරනවා පමණක් නොව කෘෂිකර්මය යාන්ත්‍රීකරණය කිරීමේ සංකල්පය ද ප්‍රවර්ධනය කරනු ලබයි.
- 7.34 පොහොර සහනාධාරය දිගටම පවත්වාගෙන යන බව සතුටින් දැනුම් දීමට කැමතියි. කෙසේ වුවත්, ජාත්‍යන්තර ප්‍රමිතීන්ට අනුකූලවන පරිදි පොහොරවල ගුණාත්මක තත්ත්වය වැඩි දියුණු කිරීමට කටයුතු කරමි. පැවති රජය මෙන් නොව අපගේ රජය සමාජමය වශයෙන් දඩි කැපවීමකින් යුතුව කටයුතු කරනවා. පසුගිය රජයේ ක්‍රියාකලාපය වකුගඩු අර්බුදය ඇති කිරීමට දායක වී ඇත.
- 7.35 ගොවි ජනතාවට අවශ්‍ය වන ප්‍රශස්ථ තාක්ෂණය මෙන්ම මූල්‍යමය කටයුතු සම්පාදනය කිරීම සඳහා ගොවි ප්‍රජාව මෙන්ම අදාළ සමූපාකාර සමිති සමග සාකච්ඡා කරනු ඇත.
- 7.36 අපගේ ජනාධිපතිතුමා ගොවි ජන පසුබිමකින් පැමිණ ඇති අතර මෙකී අළුත් පියවරයන් සම්බන්ධයෙන් අතිශයින් සතුටට පත්වනු ඇත. ශ්‍රී ලංකාවේ ගොවි ජනතාවට මේ අනුව සැනසුම් සුසුමක් හෙළිය හැකි අතර ජාතික ආර්ථිකය නංවාලීම පිණිස පුළුල් දායකත්වයක් ලබා දීමට අවශ්‍ය පසුබිම ඉන් තහවුරු වනු ඇත.

සත්ව නිෂ්පාදන කර්මාන්තය දියුණු කිරීමට කිරි සඳහා සහතික මිල ක්‍රමයක්

- 7.37 නැවුම් කිරි ලීටරයකට දැනට ගෙවනු ලබන රු. 60 ක මිල රු. 10 කින් වැඩි කිරීමට මම යෝජනා කරමි. මෙමගින් දේශීය කිරි නිෂ්පාදනය ඉහළ නැංවීමට පිටිවහලක් සැපයෙන අතර එය කිරි ගොවීන්ගේ ආදායම් තත්ත්වය වැඩි කිරීමට ඉවහල් වනු ඇත. මෙම යෝජනාව 2015 ජුනි 01 දින සිට ක්‍රියාත්මක කරනු ඇත.

යොවුන් පාර්ලිමේන්තුව බල ගැන්වීම

- 7.38 තරුණ වැඩසටහන් ක්‍රියාත්මක කිරීම සඳහා යොවුන් පාර්ලිමේන්තුවට මූල්‍ය බලතල ප්‍රදානය කරනු ඇත. මෙම වැඩසටහන සාර්ථකව ක්‍රියාත්මක කිරීමේ අරමුණින් 2015 වර්ෂය සඳහා රු. මිලියන 250 ක ප්‍රතිපාදන වෙන් කරනු ඇත. මෙම අරමුණු සඳහා අරමුදල් යොදවන කාල වකවානුව පිළිබඳ සම්බන්ධීකරණ කටයුතු තරුණ කටයුතු අමාත්‍යාංශය මගින් සිදු කරනු ඇත.

ස්වකීය කැමැත්ත නොසලකා යළි පදිංචි කරන ලද කොළඹ නගර වැසියන් සඳහා සහන

- 7.39 පසුගිය රජය විසින් අත්තනෝමතික ලෙස ක්‍රියාත්මක කරන ලද යළි පදිංචි කිරීමේ වැඩසටහන නිසා කොළඹ නගරය තුළ ජීවත් වූ බොහෝ පවුල්වලට සිදු වූ අගතිය අප විසින්

පැහැදිළිව හඳුනාගෙන ඇත. යළි පදිංචි කරන ලද පවුලක් විසින් දරන ලද රු. 100,000 ක මූලික අත්තිකාරම අපගේ රජය විසින් දරනු ලබන අතර මාස 240 ක කාලයක් සඳහා මසකට රු. 250 ක් දක්වා වූ කුලී මුදලෙන් කොටසක් රජය විසින් දරනු ඇත.

- 7.40 මෙම වැඩසටහන මගින් පසුගිය රජය විසින් කැමැත්ත නොවීමසා අළුතින් ඉදිකරන ලද මහල් නිවාසවල බලෙන් පදිංචි කරනවන ලද පවුල්වලට විශාල සහනයක් සැලසෙන බව මම පෞද්ගලිකව විශ්වාස කරමි. යළි පදිංචි කිරීමේ ක්‍රියාවලිය නිසා අගතියට පත් නිර්වාස කුටුම්භහිමියන්ට මෙමගින් සැලකිය යුතු සහනයක් හිමිවෙන බව සඳහන් කිරීමට කැමැත්තෙමි.

විමධාගත අරමුදල්

- 7.41 ශ්‍රී ලංකා ප්‍රජාතාන්ත්‍රික සමාජවාදී ජනරජයේ ජනතාව නියෝජනය කරනු ලබන නියෝජනයන් හෙවත් පාර්ලිමේන්තු මන්ත්‍රීවරුන්ට මෙම යෝජනාව සෘජුවම අදාළ වේ. දේශපාලනිකරණය වීම නිසා විමධාගත අරමුදල් දිගුකාලයක් නොවෙනස්ව පැවතුණි. එබැවින් මෙම අරමුදල් වැඩි කිරීමට යෝජනා කිරීමට ලැබීම ගැන මම සතුටු වෙමි.
- 7.42 ගරු කථානායකතුමනි, මෙම පාර්ලිමේන්තුව විශේෂිත වර්ගයේ එකක් වනු ඇත. ඒ මන්දයත් වාර්ගික හා ආගමික එකමුතුකමක් එහි පවත්නා අතර පෙර නොවූ විරු පරිදි දේශපාලන එකමුතුතාවයක් ද පැවැත්මයි. අපගේ දින සියයේ වැඩසටහන සාර්ථක කර ගැනීම සඳහා සියළුම පාර්ලිමේන්තු මන්ත්‍රීවරුන් විසින් දක්වන ලද සහයෝගය මෙහි දී ඉතා අගය කොට සලකමි.
- 7.43 පාර්ලිමේන්තු මන්ත්‍රීවරුන් සඳහා සැපයෙන විමධාගත අයවැය තුළින් ජනතාවට විශේෂයෙන් දුෂ්කර ප්‍රදේශවල වෙසෙන ජනතාවට විශාල සහනයක් සැලසී ඇත. මෙම වසරේ සිට එක් පාර්ලිමේන්තු මන්ත්‍රීවරයෙකුට ලැබෙන විමධාගත අයවැය රු. මිලියන 5 සිට රු මිලියන 10 (සියයට 100 ක වැඩි වීමක්) දක්වා දෙගුණ වනු ඇත. මේ සඳහා රු. මිලියන 1,125 ක අමතර පිරිවැයක් දැරීමට සිදු වුවද එමගින් තම ප්‍රදේශයේ ජනතාවට වඩා හොඳ සේවාවක් සැපයීමේ හැකියාව මහජන නියෝජිතයින්ට ලැබෙනු ඇත.

දූයට කිරුළ-සෘණාත්මක බලපෑම ධනාත්මක බලපෑමක් කරා

- 7.44 පසුගිය රජයේ වැඩි අවධානයකට ලක් වූ ව්‍යාපෘතියක් වන දූයට කිරුළ තුළ බොහෝ දූෂණ හා වංචා සිදුව ඇත. දූයට කිරුළ ප්‍රදර්ශනය සඳහා 2014 වසරේ දී මුදල් අමාත්‍යාංශය විසින් වියදම් කිරීමට ඇස්තමේන්තු කර තිබූ මුදල රු. මිලියන 14,000 ක් එමෙන්ම අනෙකුත් අමාත්‍යාංශ ද විශාල වියදමක් දරන ලදී. 2015 දී සියළුම අමාත්‍යාංශ මගින් රු. බිලියන 34 ක් පමණ මේ සඳහා වැය කිරීමට අපේක්ෂා කර තිබුණි.
- 7.45 දූයට කිරුළ, සුළු පිරිසකට පමණක් ප්‍රතිලාභ අත් වූ සුදු අලියෙකු ලෙස හැඳින්විය හැකිය. ඒ සඳහා ජාතික ආර්ථිකයට සිදු වූ හානිය අති විශාලය.

- 7.46 පොදු ජනතාවගේ ගැටළු සැලකිල්ලට නොගෙන සිදු කරන ලද විශාල ප්‍රමාණයේ වියදම් වලක්වා ගත හැකි වූයේ නම්, පාරිභෝගික ජනතාවට කිරි හා අත්‍යවශ්‍ය ආහාර ද්‍රව්‍ය අඩු මිලකට සැපයීම තුළින් ඔවුන්ට ප්‍රතිලාභ අත්කර දිය හැකිව තිබුණි.
- 7.47 මෙම මුදල් නාස්තිකාරී වැඩසටහන මෙම වසරේ දී නතර කර දැමීමට මම යෝජනා කරන අතර ඉදිරියටද එය එසේම වනු ඇත. කෙසේ වුවද, අදාළ ප්‍රදේශයේ සිදු කරනු ලබන සංවර්ධන ව්‍යාපෘතින් අඛණ්ඩව සිදු කරගෙන යෑම සඳහා රුපියල් බිලියන 01 ක මුදලක් වෙන් කෙරෙනු ඇත.
- 7.48 දේශපාලනික පවුල් ප්‍රවර්ධනය සඳහා වැය කරන ලද රජයේ මුදල් ජනතාවාදී හා මානවවාදී ව්‍යාපෘති සඳහා යෙදවීමේ හැකියාව දැන් පවතී. අයවැය සම්පාදන කාර්යයේ යෙදෙන රාජ්‍ය නිලධාරීන්ට මෙම ඉතිරි කිරීම් ධනාත්මක සාධකයක් වනු ඇත.

සෞඛ්‍ය ක්ෂේත්‍රයේ වියදම දළ ජාතික නිෂ්පාදිතයෙන් සියයට 3 දක්වා වැඩි කිරීම.

- 7.49 සියළුම පුරවැසියන්ට නොමිලේ සෞඛ්‍ය සේවාවන් සැපයීම මගින් නිදහසින් පසු බිහි වූ සියළුම රජයන් විසින් සෞඛ්‍ය සේවාව ඉහළ නැංවීමෙහි ලා සුවිශේෂ කාර්යභාරයක් ඉටු කර ඇත. මෙහි ප්‍රතිඵලයක් ලෙස කලාපයේ අනෙකුත් රටවලට සාපේක්ෂව වඩා ඉහළ සෞඛ්‍ය දර්ශක කලා ප්‍රමාණ වීමට ශ්‍රී ලංකාවට හැකි වී තිබේ.
- 7.50 කෙසේ වෙතත්, සෞඛ්‍ය අංශය තුළ පැවති මෙම වාසිසහගත තත්ත්වය ජනගහන සංක්‍රාන්තිය සහ බෝ නොවන රෝගවල ව්‍යාප්තිය නිසා අභියෝගයට ලක් වී ඇත. මෙම රෝග තත්ත්වයන් ඉහළ මරණ අනුපාතයන්ට හේතු වී ඇති අතර එබැවින් එකී තත්ත්වයක් පාලනය කර ගැනීම සඳහා දැඩි අවධානය යොමු විය යුතු වේ.
- 7.51 ප්‍රධාන සෞඛ්‍ය සේවා සැපයුම්කරු ලෙස රජයට මෙහි ලා විශේෂ කාර්යයක් සිදු කිරීමට තිබේ. මේ අනුව, 2013 දී දළ ජාතික නිෂ්පාදිතයෙන් සියයට 1.4 ක්ව පැවති සෞඛ්‍ය වියදම සියයට 3 දක්වා ක්‍රමානුකූලව ඉහළ නැංවීමට අවශ්‍ය පියවර රජය විසින් ගනු ඇත.
- 7.52 සියළු රෝහල්වල බාහිර රෝගී අංශය පැය 24 පුරා විවෘත කිරීම, වකුගඩු රෝගීන් සඳහා ආධාර සැපයීම සහ ශල්‍යකර්ම අපේක්ෂාවෙන් පොරොත්තු ලේඛනයේ සිටින රෝගීන් සංඛ්‍යාව පහත හෙළීම වැනි අරමුණු වෙනුවෙන් සෞඛ්‍ය අමාත්‍යාංශයේ උපදේශකත්වය ඇතිව අරමුදල් වෙන් කරනු ඇත. වකුගඩු රෝගීන්ට ලබා දෙන විශේෂ දීමනාව සඳහා 2015 වර්ෂය සඳහා රු. මිලියන 2,000 ක් වෙන් කර තිබේ.
- 7.53 සෞඛ්‍ය සේවාවලට අදාළව මහජනතාවට අවශ්‍ය කරනු ලබන තොරතුරු ලබා දීම සඳහා වන ක්‍රියාමාර්ග ගනු ලබන අතර වැඩිකරනු ලබන සම්පත් මගින් ශ්‍රී ලංකාව නිරෝගී ජාතියකින් යුත් රටක් බවට පරිවර්තනය වීම නිසැකයෙන් සිදුවනු ඇත.

අධ්‍යාපන වියදම් දළ දේශීය නිෂ්පාදිතයෙන් සියයට 6 දක්වා ඉහළ නැංවීම

- 7.54 ගරු කථානායකතුමනි, ඔබ දන්නා පරිදි අධ්‍යාපනය සඳහා කරනු ලබන වියදම ආර්ථික වර්ධනය හා සමාජ සංගතතාව කෙරෙහි තීරණාත්මක වේ. අධ්‍යාපනය සඳහා වූ ඉහළ වියදම් තුළින් රටෙහි සියළු දරුවන්ට අධ්‍යාපනය සඳහා සම අවස්ථා සැපයෙන අතර එමගින් මානව ප්‍රාග්ධන සංවර්ධනයෙහි මට්ටම ඉහළ යනු ඇත. එමගින් අප රට ජාත්‍යන්තර තරඟකාරීත්වයට සූදානම් කරනු ලැබේ.
- 7.55 වර්තමාන ගෝලීය සන්දර්භය තුළ අධ්‍යාපන අවශ්‍යතාවයන් නිරතුරුව පරිනාමනය වේ. මෙම තත්ත්වය තුළ කලාපයේ අනෙකුත් රටවල් විසින් අධ්‍යාපනය වෙනුවෙන් සාපේක්ෂව ඉහළ ප්‍රතිශතයක් වෙන් කරනු ලැබේ. දියුණු රටවල් විසින් අධ්‍යාපනය සඳහා දළ දේශීය නිෂ්පාදිතයෙන් සියයට 5.3 ක් පමණ වෙන් කරනු ලැබූව ද ආසියානු රටවල මෙම අනුපාතය සියයට 2.9 ක සාමාන්‍ය අගයක් ගනී.
- 7.56 කෙසේ වුවද, අධ්‍යාපනය සඳහා ශ්‍රී ලංකාව වියදම් කරනුයේ දළ දේශීය නිෂ්පාදිතයෙන් සියයට 2 ක් පමණ වේ. පෞද්ගලික අංශයේ අධ්‍යාපන වියදම් කිසියම් ප්‍රමාණයකට වැඩි වුවද, පවත්නා ලෝක ප්‍රවණතාවයන් හමුවේ රජය විසින් අධ්‍යාපනය සඳහා දරනු ලබන වියදම් ද ඉහළ නැංවීම අවශ්‍ය වේ.
- 7.57 ගරු කථානායකතුමනි, අධ්‍යාපනය සඳහා දිළිඳු පවුල්වල ප්‍රවේශය පුළුල් කිරීම හා වර්ධනයේ සම අවස්ථාවන් සහතික කරලීම සඳහා අධ්‍යාපන ක්ෂේත්‍රයේ කරනු ලබන වියදම් ඉහළ නැංවීමට අවශ්‍ය වෙනවා. සෑම දෙනාටම යටිතල පහසුකම් සැපයීම තහවුරු කිරීම මගින් දිළිඳු ජනතාවට වැඩි වාසි සැලසෙන අතර එමගින් ඔවුන්ගේ අධ්‍යාපන හා සෞඛ්‍ය මට්ටම වැඩි දියුණු වනු ඇත. ඒ අනුව අතිගරු ජනාධිපති මෛත්‍රීපාල සිරිසේන මැතිතුමා විසින් ස්වකීය ප්‍රතිපත්ති ප්‍රාකශනයේ පෙන්වා දුන් පරිදි අධ්‍යාපනය සඳහා කරනු ලබන වියදම දළ දේශීය නිෂ්පාදිතයෙන් සියයට 6 දක්වා ක්‍රමානුකූලව වැඩි කිරීමට හැකිවන පරිදි අදාළ ක්‍රියාමාර්ග හඳුන්වා දෙනු ඇත.

ජීවන වියදම අඩු කිරීම සඳහා යෝජනා

- 7.58 ගරු කථානායකතුමනි, මම දැන් අපගේ දින සියයේ විප්ලවයේ තවත් වැදගත් අංගයක් කෙරෙහි අවධානය යොමු කරමි. එනම් පසුගිය රජය කාලයේ පැවති දරිය නොහැකි ජීවන වියදම් බරින් අපේ ජනතාව මුදාගනු පිණිස සහන සැපයීමයි.
- 7.59 ජීවන වියදම් ප්‍රශ්නය නොසලකා හැරීම නිසා බොහෝ පීඩාකාරී තත්ත්වයක් ඇති වූ අතර, මෙම රජය බලයට පත්වී දින 20 ක් තුළ සහන සැපයීම තුළින් මෛත්‍රී පාලනයේ පවත්නා යහපත් බව ප්‍රදර්ශනය වෙනවා. ගරු කථානායකතුමනි, ගරු මන්ත්‍රීවරුනි, ඉදිරි කාලයේ දී අප රජය විසින් තව දුරටත් මහජනතාවට සහන ලබා දීමට ක්‍රියා කරනු ඇත.

ඉන්ධන මිල අඩු කිරීම

7.60 රජය විසින් මේ වන විටත් දින සියයේ විප්ලවයට අයත් ප්‍රධාන යෝජනාවක් වන ඉන්ධන මිල අඩු කිරීම සැලකිය යුතු ප්‍රමාණයකින් සිදු කර තිබෙනවා.

මේ වන විට ඩීසල් ලීටරයක මිල රු. 95 දක්වා සියයට 14.4 කින් අඩු කර ඇත. පෙට්‍රල් ලීටරයක මිල රු. 117 ක් වන පරිදි සියයට 22 කින් අඩු කර තිබේ. එමෙන්ම, භූමිතෙල් ලීටරයක මිල රු. 65 දක්වා සියයට 20 කින් පහත හෙළා ඇත. වැවිලි අංශයේ ප්‍රජාව, ධීවර ප්‍රජාව, එළවළු ගොවියන්, සුළු හා මධ්‍ය පරිමාණ කර්මාන්ත ආදී අංශයන්ට තව දුරටත් සහාය දීමක් වශයෙන් වහාම ක්‍රියාත්මක වන පරිදි භූමිතෙල් මිල ලීටරයකට තවත් රුපියල් 6 කින් අඩු කිරීමට යෝජනා කරමි. එමගින් භූමිතෙල් ලීටරයක මිල රුපියල් 59 දක්වා අඩු වනු ඇත. මේවා ප්‍රශංසනීය පියවරයන් ලෙස ඔබට නොසිතෙන්නේද?

පසුගිය රජය විසින් 2014 වර්ෂයේ සැප්තැම්බර් හා දෙසැම්බර් යන මාසවල පෙට්‍රල්, ඩීසල් හා භූමිතෙල්වල දේශීය මිල ගණන් අඩු කරනු ලැබුවත් එමගින් ලෝක වෙළෙඳපොළේ සිදු වූ මිල පහත බැසීම් මනාව පිළිබිඹු වූයේ නැහැ.

7.61 අප රජය ලෝක වෙළෙඳපොළේ සිදුවන ඛණිජ තෙල් මිල පහත බැසීමේ වාසිය අප ජනතාවට අත්වන පරිදි අදාළ මිල සංශෝධන සිදු කිරීමට බැඳී සිටිනවා. ලෝක වෙළෙඳපොළේ ඛණිජ තෙල් මිල ගණන් අඩු වීමේ සම්පූර්ණ වාසිය මෙරට ජනතාවට ලබා දීමටත්, ඒ මත අය කරන ලද බදු අඩු කිරීමටත් රජය විසින් පියවර ගනු ලැබුවේ එබැවිනි. මෙම පියවර නිසා රජයට බදු ලෙස අය කළ හැකිව තිබූ රුපියල් බිලියන 85 ක මුදලක් අහිමි වී තිබෙනවා.

7.62 ඛණිජ තෙල් මිල පහළ යෑම නිසා සිදු වූ වාසිය පසුගිය රජය විසින් මහජනතාවට ලබා නොදුන් අතර දුක් විඳින ජනතාවගේ මුදල් කොල්ලකෑමේ පිළිවෙතක් අනුගමනය කර තිබෙනවා.

7.63 ඉදිරියේ දී රජය විසින් ඛණිජ තෙල් මෙන්ම විදුලි ගාස්තු සඳහා ද ජාත්‍යන්තර මිල පදනම් කරගෙන මිල සූත්‍රයක් අනුගමනය කිරීමට සැලසුම් කර තිබෙනවා. මෙමගින් ජාත්‍යන්තර වශයෙන් මිල ගණන්වල සිදුවන උච්ඡාවචනය නිසා ඇති වෙන අතිරේක මූල්‍ය බරෙහි ප්‍රතිවිපාකවලට හසු නොවී මහා භාණ්ඩාගාරය, ලංකා ඛණිජ තෙල් සංස්ථාව හා ලංකා විදුලිබල මණ්ඩලය වැනි ආයතනවලට නම්‍යශීලී අයුරින් දේශීය මිල ගණන් තීරණය කිරීමට හැකිවනු ඇත.

7.64 තවද, විකල්පමය බලශක්ති මූලාශ්‍ර ප්‍රවර්ධනය කිරීම හා රජයේ වියදම් අඩු කරලීම පිණිස වූ ක්‍රියාමාර්ගයක් ලෙස රජයේ ආයතනවල, පෞද්ගලික අංශයේ සහභාගිත්වය ඇතිව අඩු පිරිවැයකින් විදුලි බලය ජනනය කිරීමට හැකි සූර්යබලශක්ති ඒකක පිහිටුවීමට මම යෝජනා කරමි. මෙහි දී අවුරුදු හතක කාලයකින් ප්‍රාග්ධන මුදල අයකර ගත හැකි මට්ටමේ විශාල විදුලි භාවිතයක් ඇති ආයතන සඳහා මේ ක්‍රමය හඳුන්වා දෙනු ලැබේ.

බස් ගාස්තු සහ පාසල් වෑන් රථවල කුලී ගාස්තු අඩු කිරීම

- 7.65 දූතට සාකච්ඡා කර ඇති පරිදි අවම වශයෙන් සියයට 10 කින් බස් ගාස්තු අඩු වනු ඇත. එමෙන්ම පාසල් වෑන් රථවල ගාස්තු සියයට 5 කින් වත් අඩු විය යුතුයි. මෙමගින් අතිරේක සහනයක් ජනතාවට ලැබෙන ඇත.

අත්‍යවශ්‍ය භාණ්ඩවල බදු අඩු කිරීම

- 7.66 ගරු කථානායකතුමනි, දින සියයේ වැඩසටහන යටතේ අත්‍යවශ්‍ය භාණ්ඩ 10 ක මිල අඩු කරලීමට හැකි වන පරිදි ඒවා මත පනවා ඇති අධික බදු අඩු කරන බවට ජනාධිපතිවරණ සමයේ දී අප පොරොන්දු වූ බව ඔබට සිහිපත් කරනු කැමැත්තෙමි.

- 7.67 එසේ වුවද, භාණ්ඩ වර්ග 13 ක් සඳහා මිල අඩු කරනු ලබන බව සතුටින් දැනුම් දීමට කැමැත්තෙමි. අද මධ්‍යම රාත්‍රියේ සිට පහත දැක්වෙන අත්‍යවශ්‍ය ආහාර ද්‍රව්‍යවල මිල ගණන් අඩු කරන බව අපි සතුටින් දැනුම් දෙමු.

1. **සීනි-** අපගේ දෛනික ජීවිතයේ දී සීනි යනු ඉතා වැදගත් පාරිභෝගික ද්‍රව්‍යයකි. දූතට සීනි කිලෝවක් මත පනවා ඇති රු. 28 ක විශේෂ වෙළෙඳ භාණ්ඩ බද්ද රුපියල් 10 කින් අඩු කරන අතර එමගින් රජයට අහිමිවන ආදායම රු. මිලියන 5,243 ක් පමණ වේ. මේ අනුව, සිල්ලර මිල කිලෝග්‍රෑමට රුපියල් 85 ක් දක්වා අඩු විය යුතුය.

පසුගිය රජය යටතේ සීනි පිළිබඳ අමාත්‍යවරයෙකු සිටියද එම අමාත්‍යාංශය මගින් දිළිඳු ජනතාව සහන සැලසීම සඳහා පියවර ගනු ලැබුවේ නැත.

2. **කිරිපිටි-** කිරිපිටි ග්‍රෑම් 400 ක පැකට්ටුවක උපරිම සිල්ලර මිල රු. 325 දක්වා අඩු කිරීමට තීරණය කර තිබෙනවා. මෙය කි.ග්‍රෑම් 400 කිරි පැකට්ටුවක මිල රු. 61 කින් අඩු වීමකි.

මෙම අවස්ථාවේ කිරිපිටි මිල අඩු කිරීම සඳහා එකඟත්වය පළ කරන ලද කිරිපිටි ආනයනකරුවන්ට මාගේ ස්තූතිය පළ කිරීමට කැමැත්තෙමි. මෙෙහි පාලනය යටතේ, කිරිපිටි ආනයනයෙන් දේශීය කිරි වෙත තම යෙදවුම් විතැන් කිරීමටත් අප විසින් ආනයනකරුවන්ගෙන් අපේක්ෂා කරමු. එවැනි ධනාත්මක විතැන්වීම් සඳහා රජය විසින් අනුග්‍රහ දක්වනු ඇත.

3. **'සස්ටජන්' කිරිපිටි** අසාධ්‍ය රෝගීන් සඳහා නිර්දේශිත ශක්තිජනක පානයකි. මෙම කිරිපිටිවල මිල ගණන් දිළිඳු රෝගීන්ට දැරිය නොහැකි මට්ටමක පවතී. එබැවින් මෙම කිරිපිටි සඳහා පනවා ඇති තීරු බද්ද වන සියයට 15 කපා හරිනු ඇත. ඒ අනුව මෙම කිරිපිටි ග්‍රෑම් 400 ක ප්‍රමාණය මිල රු. 100 කින් පමණ අඩුවන අතර එය ජනතාවට මහත් සහනයක් වනු ඇත.

දේශීය කිරි කර්මාන්තය උනන්දු කරවීම පිණිස මෙම අවස්ථාවේ දී අප කිරිපිටි ආනයනය මත පනවන බදු වෙනස් කිරීමකට ලක් නොකරන අතර පවත්නා බදු

දේශීය කිරි නිෂ්පාදකයන් සඳහා වූ දිරිගැන්වීමක් සේ සලකමු. දියර කිරි ලීටරයකට ගෙවනු ලබන මිල රු. 70 දක්වා වන පරිදි රු. 10 කින් වැඩි කිරීම තුළින් දේශීය කිරි නිෂ්පාදනය ප්‍රවර්ධනය වනු ඇත.

4. **කිරිඟු පිටි**- කිරිඟු පිටි මිල අඩු වීමට ඉවහල් වන පරිදි කිරිඟු මත පනවා ඇති ආනයන බද්ද කිලෝ ග්‍රෑමයකට රු. 10 ක් වන පරිදි අඩු කරනු ඇත. මේ අනුව කිරිඟු පිටි කිලෝ ග්‍රෑමයක මිල රු. 12.50 කින් පමණ අඩු වනු ඇත.
5. **පාන්** - කිරිඟු පිටි මිල අඩුවීමත් සමඟ පාන් ගෙඩියක මිල ද ඊට සමගාමී අයුරින් අඩුවනු ඇත. මෙලෙස කිරිඟු පිටි හා පාන් මිල අඩු වීම පිළිබඳව වතු ශ්‍රමිකයින් සතුටු වන බව මම විශ්වාස කරමි. ඒ මන්ද යත් මෙම ආහාර ද්‍රව්‍ය ඔවුනගේ ජීවන රටාව සමඟ සමීප අයුරින් සම්බන්ධව තිබීමයි.
6. **මුංඇට**- දැනට මුං ඇට කිලෝ එකක් මත පනවා ඇති විශේෂ වෙළෙඳ භාණ්ඩ බද්ද රු. 40 ක් වන අතර එය රු. 10 ක් වන පරිදි රු. 30 කින් අඩු කරනු ඇත. මෙම බදු සහනය සහ තෙල් මිල ගණන් අඩු කිරීම හේතු කොටගෙන මුං ඇට කිලෝවක මිල රු. 40 කින් පමණ අඩු වේ යැයි මම විශ්වාස කරමි.
7. **හාල්මැස්සන්** - දැනට හාල්මැස්සන් මත පනවා ඇති විශේෂ වෙළෙඳ භාණ්ඩ බද්ද කිලෝවක් සඳහා රු. 26 ක් වන අතර එය රු. 11 ක් වන පරිදි රු. 15 කින් අඩු වනු ඇත. මේ තුළින් රජයට අහිමි වන ආදායම රු. මිලියන 657 ක් පමණ වේ. සාමාන්‍යයෙන් පාරිභෝගික ජනතාව විවිධ හේතු මත ලොකු මාළු කෙරෙහි යොමු වන තත්ත්වයක් තුළ හාල්මැස්සන්ගේ මිල අඩුවීම සමාජයේ අඩු ආදායම්ලාභී ස්ථරය තුළ පෝෂණ තත්ත්වය ඉහළ නැංවීමට හේතු වනු ඇත.
8. **ටින් මාළු** - ටින් මාළු බදු අඩු කළ යුතු තවත් අත්‍යවශ්‍ය ආහාර ද්‍රව්‍යයක් ලෙස හැඳින්විය හැකිය. ඒ අනුව පාරිභෝගික ජනතාවට සෙන සැලසෙන පරිදි ටින් මාළු කිලෝවක් මත අය කරන ලද විශේෂ වෙළෙඳ භාණ්ඩ බද්ද රු. 102 සිට රු. 50 දක්වා වන පරිදි රු. 52 කින් අඩු කෙරේ. මේ නිසා සිදුවන ආදායම් අහිමි වීම රු. මිලියන 1,057 ක් පමණ වේ. මෙම බදු සහනය හා තෙල් මිල සහන වැඩිවීම හේතුවෙන් ටින් මාළු මිල අඩු කරමින් රු. 60 කින් වත් අඩු විය යුතුයි.

මෙම සන්දර්භය තුළ නිර්ව්‍යාජ එකතු කළ වටිනාකමක් සහිත ටින් මාළු දේශීය වශයෙන් නිපදවීමට ව්‍යවසායකයන් ඉදිරිපත් වන්නේ නම් ඒ සඳහා අනුග්‍රහය දැක්වීමට රජය කැමැත්තෙන් සිටී. මෙය අපගේ මත්ස්‍ය සම්පත ආර්ථික වශයෙන් ඵලදායී ලෙස උපයෝජනය කිරීම සඳහා ඉවහල් වීම එයට හේතුව වේ. ටින් මාළු කර්මාන්තයේ යෙදී සිටින බොහෝ ව්‍යාපාරිකයින් බදු සහන ඉල්ලා ඇත. ඔවුන් විධිමත් යෝජනා ඉදිරිපත් කළහොත් අවශ්‍ය අමතර සහන ලබා දීම සඳහා රජය සූදානම්.

පිට පළාත්වල වෙසෙන අඩු ආදායම්ලාභී පවුල් විසින් ටින් මාළු බහුල වශයෙන් පරිභෝජනය කරනු ලබයි. එබැවින් මෙම මිල අඩුවීම මාළු වැඩි වශයෙන් අනුභව කිරීම තුළින් ඔවුන්ගේ පෝෂණ තත්ත්වය ඉහළ නැංවීමට උපකාරී වනු ඇත.

9. **කොත්තමල්ලි** - කොත්තමල්ලි මත අය කෙරෙන විශේෂ වෙළෙඳ භාණ්ඩ බද්ද කිලෝවකට රු. 46 ක් වන අතර එය රු. 26 වන පරිදි රු. 20 කින් අඩු කරනු ලැබේ. කුඩු කරන ලද හා පිටි කරන ලද කොත්තමල්ලි මත අය කෙරෙන බද්ද කිලෝ ග්‍රෑම්යකට රු. 202 සිට රු. 52 දක්වා රු. 150 කින් අඩු කර ඇත. මේ නිසා සිදුවන ආදායම් අහිමි වීම රු. මිලියන 635 කි.

කොත්තමල්ලි යනු ළමා කාලයේදී බොහෝ රෝගී තත්ත්වයන් සඳහා දේශීය වශයෙන් ලබා දෙන ඖෂධයකි. පසුගිය රජය විසින් මේ සඳහා පවා සහනයක් ලබා නොදීම අභාග්‍ය සම්පන්න තත්ත්වයකි.

10. **උඳු**- උඳු අප ජනතාව තුළ විශේෂයෙන් ද්‍රවිඩ ජනයා අතර ඉතා වැදගත් සේ සැලකෙන පාරිභෝගික ද්‍රව්‍යයකි. ද්‍රවිඩ ජනතාව තම ආහාර පිළියෙල කිරීමේ දී උඳු බහුලව භාවිතයට ගනු ලබයි. දැනට උඳු කිලෝවක් මත අය කෙරෙන විශේෂ භාණ්ඩ බද්ද රු. 110 ක් වන අතර එය රු. 60 ක් වන පරිදි රු. 50 කින් අඩු කරනු ඇත. තවද, පිටි කරන ලද උඳු කිලෝවකට අය කරන ලද විශේෂ භාණ්ඩ බද්ද රු. 300 සිට රු. 200 දක්වා රු. 100 කින් අඩු කෙරේ. මා වෙළඳුන්ගෙන් ඉල්ලා සිටිනුයේ මෙම අඩු කිරීම්වල පූර්වික ප්‍රතිලාභය පාරිභෝගිකයින් වෙත ලබා දෙන ලෙසයි.

11. **උම්බලකඩ**- දැනට උම්බලකඩ මත අය කෙරෙන විශේෂ වෙළෙඳ භාණ්ඩ බද්ද කිලෝවකට රු. 302 කි මෙය රු. 102 දක්වා රු. 200 කින් අඩු කරනු ඇත.

මෙය බදු අඩුකරලීම සම්බන්ධයෙන් අසංවේදී මිල ගණන් පවතින ද්‍රව්‍යයක් බව නිරීක්ෂණය කර ඇත. කෙසේ වුවද, උම්බලකඩ වෙළඳාම් කටයුතුවල නියැළී සිටින අයගෙන් මා තරයේ ඉල්ලා සිටින්නේ මෙම බදු අඩු කිරීමේ ප්‍රතිලාභ මුළුමනින්ම මහජනතාවට ලබා දෙන ලෙසයි.

දිගු කලක් තිස්සේම ශ්‍රී ලංකාවේ ආහාර පිසීමේ ක්‍රියාවලිය තුළ ගෘහනියන් විසින් මූලික ද්‍රව්‍යයක් ලෙස උම්බලකඩ භාවිතා කරනවා. මෙම තත්ත්වය තුළ උම්බලකඩවල මිල අඩු කිරීම පිළිබඳව ශ්‍රී ලාංකික බහුතරය ඉතා සතුටුවන බව මාගේ විශ්වාසයයි.

12. **කහ**- දැනට කුඩු නොකරන ලද කහ කිලෝවකට අය කරනු ලබන විශේෂ වෙළඳ භාණ්ඩ බද්ද රු. 202 කි. මෙය රු. 102 වන පරිදි රු. 100 කින් අඩු කෙරේ. මේ නිසා සිදුවන ආදායම් අහිමි වීම රු. මිලියන 426 කි.

කුඩු කරන ලද කහවලින් කිලෝවකට අය කෙරෙන බද්ද රු. 360 ක් වන පරිදි රු. 150 කින් අඩු කෙරේ. මේවා දැනට ආනයනය නොකරන බැවින් මෙයින් ආදායමට බලපෑමක් සිදු නොවේ.

13. **මිරිස්**- වර්තමානයේ දී කුඩු කරන ලද මිරිස් කිලෝවකට සඳහා අය කෙරෙන විශේෂ වෙළඳ භාණ්ඩ බද්ද රු. 150 කි. මෙය රු. 125 ක් වන පරිදි රු. 25 කින් අඩු කෙරේ. කෙසේ වුවද, දේශීය නිෂ්පාදනය සඳහා අනුබල දීමක් වශයෙන් කුඩු නොකරන ලද මිරිස් මත අය කරනු ලබන රු. 25 ක බද්ද වෙනස් නොවනු ඇත. මේ සම්බන්ධයෙන් සිදු වන ආදායම් අහිමිවීම වර්ෂයකට සුළු ප්‍රමාණයක් වේ.

මෙම මිල අඩුවීම නිසා මිරිස් ගොවියාට අහිතකර බලපෑමක් සිදු නොවන බව සහතික කොට ඇත.

- 7.68 ඉහත දක්වන ලද යෝජනා නිසා 2015 වර්ෂයේ දී රජයේ ආදායම සැලකිය යුතු ප්‍රමාණයකින් අඩු වනු ඇත. මෙම බදු අඩු කිරීම්වලින් ලැබෙන සහන පූර්ණ වශයෙන් මහජනතාවට ලැබීම තහවුරු කිරීමට පාරිභෝගික කටයුතු පිළිබඳ අධිකාරිය කටයුතු කළ යුතුව ඇත. මෑතදී ස්ථාපනය කරන ලද ජීවන වියදම් කමිටුව මගින් මෙම සහනයන් පාරිභෝගිකයන්ට ලැබීම තහවුරු කිරීම පිණිස සතිපතා අධීක්ෂණය කරනු ඇත.
- 7.69 ගරු කථානායකතුමනි, ගරු පාර්ලිමේන්තු මන්ත්‍රීවරුනි, අප පොරොන්දු වූවාටත් වඩා වැඩියෙන් සහන ලබා දී ඇත. අප පොරොන්දු වූයේ අත්‍යවශ්‍ය ආහාර ද්‍රව්‍ය වර්ග 10 ක මිල අඩු කිරීමට වුවද, ද්‍රව්‍ය 13 ක මිල අඩු කිරීම් සිදු කර ඇත.
- 7.70 අප මව්බිමේ ජනතාව විසින් පසුගිය කාල පරිච්ඡේදයේ ඉවසීමෙන් දරාගෙන සිටි දුක් කරදර සඳහා මෙම සහනවලින් විශාල ප්‍රමාණයේ වන්දියක් ලැබෙන බව මාගේ විශ්වාසයයි.

ස්වර්ණාභරණ උකස් කරන ලද ජනතාවට විශේෂ වූ සහන

- 7.71 ශ්‍රී ලාංකිකයන්ට පීඩාවන් දරා සිටීමේ හැකියාව පවතින අතර මෙම පීඩාවන් දරීමේ ප්‍රධාන කුළුණ ලෙස පවුලක මව සැලකිය හැකිය. ඇය කිසිදු පැමිණිල්ලක් නොමැතිව සියළු බර දරා සිටින්නීය. ආර්ථික අගතිගතත්වලදී ප්‍රථමයෙන්ම බැංකුවලට උකස් කරනු ලබනුයේ බොහෝ විට ඇයගේ දෙමව්පියන්ගෙන් ඇය ලද පවුලට අයත් ස්වර්ණාභරණයි. ඉහළ යන ජීවන වියදම හමුවේ ජනතාවට මුහුණ දීමට සිදු වී ඇති ආර්ථික අපහසුකම් පිළිබඳව අප රජය විසින් මැනවින් වටහා ගෙන ඇත.
- 7.72 පසුගිය දශකය තුළ දී ජීවන වියදම ඉහළ යෑම නිසා දැඩි සේ පීඩාවට පත් කාන්තාවන්ට සැලසෙන විශේෂ සහනයක් ලෙස, රජයේ බැංකුවලට උකස් කරන ලද රු. ලක්ෂ දෙක නොඉක්මවන වටිනාකමින් යුත් උකස් කළ ස්වර්ණාභරණ මත අය කෙරෙන පොළිය කපා හරිනු ඇත.

7.73 ජනවාර්ගික අර්බුදය පැවති කාලයේ අත්පත් කර ගන්නා ලද ස්වර්ණාභාරණ ජනාධිපතිවරණ කාලය තුළ දී ආපසු ලබා ගන්නා අහිංසක පවුල් දුටුවෙමු. ජෙනරාල් ෆොන්සේකා සහ අපගේ නිර්භීත හමුදාව විසින් රජයට ලබා දෙන ලද කන්ටේනර් 4 ක රක්තරන් තොග පිළිබඳව අප අසා ඇත්තෙමු. ඒවායේ ඉතිරි රක්තරන් තොගයට කුමක් වූයේ ද යන්න අපි ප්‍රශ්න කරන්නෙමු. වර්තමානයේ කන්ටේනර් බාගයක තරම් ඉතිරි වී ඇති රක්තරන් පිළිබඳ සාක්ෂි පවතී.

එල්.පී. ගෑස් මිල අඩු කිරීම

7.74 අද මධ්‍යම රාත්‍රියේ සිට කිලෝ ග්‍රෑම් 12.5 ගෑස් සිලින්ඩරයක මිල රු. 1,596 ක් වන පරිදි රු. 300 කින් අඩු කිරීමට මම යෝජනා කරමි.

7.75 ජාත්‍යන්තර වෙළෙඳපොළේ ගෑස් මිල සීග්‍රයෙන් අඩුවීමේ වාසිය ශ්‍රී ලංකාවේ ජනතාවට ලබා නොදීම පිළිබඳව අපි මවිතයට පත් වෙමු. නුදුරු අනාගතයේ දී හෙළිදරව් විය හැකි මහා පරිමාණ දූෂණ පිළිබඳ වූ එක් කථාන්තරයක් බවට මෙය ද පත් විය හැකිය.

8. ආදායම් යෝජනා

8.1 ගරු කථානායකතුමනි, ඔබ දන්නා පරිදි මෙම අයවැයේ වියදම් හා ආදායම්වලට අදාළ වෙනස්කම් මගින් ජනතාවගේ ජීවන බර අඩු කරලීම සඳහා විශේෂිත ක්‍රියාමාර්ගය අප විසින් යෝජනා කර ඇත. කෙසේ වුවද, රාජ්‍ය අයවැයට සිදුවන බලපෑම අවම වන පරිදි මෙම යෝජනා ක්‍රියාත්මක කිරීම අවශ්‍ය වේ.

8.2 මේ සඳහා ඇති වඩා සුදුසු ක්‍රමය වනුයේ රාජ්‍ය ආදායම වැඩි කිරීම තුළින් අතිරේක අරමුදල් සොයා ගැනීමයි. එසේ කිරීමේ දී අපගේ ප්‍රතිපත්තියට අනුගත වන පරිදි වෙනස් මාවතක් තෝරාගෙන ඇත.

8.3 පසුගිය රජයෙන් ලද අනුග්‍රහයන් යටතේ මෑත අතීතය තුළ විශාල ප්‍රමාණයෙන් ධනය රැස් කරන ලද ඉහළ ආදායම් උපයන පුද්ගලයින් හා සමාගම් මත බදු පැනවීම සිදු කරනු ඇත. එමෙන්ම විවිධ දුෂ්කරතාවන්ට මුහුණ දී සිටින අහිංසක පුද්ගලයින් මත අතවශ්‍ය බදු බර පැනවීම ද සිදු නොකරනු ඇත.

8.4 යෝජිත ක්‍රියාමාර්ග යහපාලනය තුළ ජනතාවට මිත්‍රශීලී වන අතර ජනතාවට අනවශ්‍ය බදු බරක් නොවනු ඇත. අයවැය පරතරය සැලකිය යුතු මට්ටමකින් අඩු කිරීම ඔස්සේ ණය ගැනීම් අඩු කර ගැනීමට හැකි වී ඇත. මෙම විශාල ණය ගැනීම් පෙර පැවැති රජයෙන් උරුම වූවකි. අපගේ අරමුණ අනාගත පරම්පරාව අනවශ්‍ය ණය බරකට හිරකර නොතැබීමයි.

8.5 මෙම ත්‍රී පාලනය තුළ වෛරය හා ඊර්ෂ්‍යාව නොමැති අතර යහපාලනයේ යහපත් ප්‍රතිඵල සෑම විටකම සමාජයේ සියළු අංශ හරහා ගමන් කරනු ඇත. එමෙන්ම එහි ආශීර්වාදය විශේෂයකින් තොරව සැමට ලැබෙනු ඇත.

8.6 දින 100 විප්ලවය තුළ පහත දැක්වෙන යෝජනා අප විසින් ඉදිරිපත් කරනු ඇත.

බදු ආදායම් යෝජනා

8.7 මන්දිර බදු (Mansion Tax)

වසර ගණනාවක් මුළුල්ලේ නිවාස හා දේපොල විකිණීමට අදාළව ප්‍රාග්ධන වාසි සඳහා බදු අය කිරීම සිදු කර නොමැත. දැනට පවත්නා තත්ත්වය තුළ ශ්‍රී ලංකාවේ අති සුබෝපහෝගී නිවාස හිමියන්ගෙන් රජයට ආදායම් ලබා ගැනීමේ ක්‍රමවේදයක් යළි හඳුන්වා දීමේ අවශ්‍යතාවයක් පවතී. රු. මිලියන 100 හෝ ඊට වැඩියෙන් තක්සේරුවකට ලක් කර ඇති සියළුම නිවාස සහ අධි සුබෝපහෝගී තට්ටු නිවාසවලින් හෝ වර්ග අඩි 5,000 ට වැඩි එවැනි නිවාසවලින් (මෙම නිර්ණායක දෙකින් ඉහළ අගය සලකා බලනු ඇත) වර්ෂයකට රුපියල් මිලියනයක නව බද්දක් “මන්දිර බද්ද” නමින් අය කරනු ඇත. මෙම බද්ද 2015 වර්ෂයේ සිට වාර්ෂික පදනමකින් පළාත් පාලන ආයතන හරහා එකතු කරනු ඇත. මෙය පළාත් පාලන ආයතනවලින් අය කරනු ලබන වරිපනම් හා බදුවලට අමතරව අය කරනු ලැබේ. මෙමගින් අපේක්ෂිත ආදායම රු. මිලියන 1,000 කි.

විගමන බදු

8.8 විදේශ රටවලට සංක්‍රමණය වන ශ්‍රී ලාංකිකයන් විසින් මෙරට දී ඔවුන් උපයන ලද ධනය වටිනා විදේශ විනිමය බවට පරිවර්තනය කරනු ලබයි. ශ්‍රී ලංකාවෙන් බැහැර වීම වෙනුවට තම උපරිම හැකියාවෙන් රටට සේවය කරන ලෙස අප රජය ඔවුන්ට ඇරයුම් කරනවා. මෙවැනි රටින් පිටතට ගෙන යන විදේශ විනිමයෙන් සියයට 20 ක බද්දක් අය කිරීමට මම යෝජනා කරමි. සංක්‍රමණය වන අවස්ථාවේ දී මෙය අය කරනු ලැබේ.

ද්විත්ව පුරවැසිභාවය

8.9 ලාංකික සම්භවයක් ඇති සියළු දෙනාට ද්විත්ව පුරවැසිභාවය ලබාගත හැකිය. ක්‍රමවත් ඇගයීමකින් පසුව මෙම පහසුකම් ලබා දීමට කටයුතු කරන අතර එක් අයෙකු විසින් රු. 500,000 ගෙවීමක් සිදු කළ යුතුය.

8.10 ශ්‍රී ලංකා නේවාසික තත්ත්වය අපේක්ෂා කරන ඇ.ඩොලර් මිලියන 10 ක් ආයෝජනය සිදු කළ හැකි විදේශිකයන් සඳහා ඉඩ ප්‍රස්ථා ලබා දෙනු ඇත. එවැනි නේවාසික තත්ත්වයන් ලබා දෙන්නේ ආරක්ෂක අමාත්‍යාංශයේ අනුමැතියට යටත්ව වන අතර සෑම වසර 5 කට වරක් නේවාසික බව අලුත් කරනු ලැබේ. ඒ සඳහා විසා ගාස්තු වශයෙන් රු. මිලියන 2.5 ක් අය කරනු ලැබේ.

සුපිරි වාසි බද්ද (Super Gain Tax)

8.11 ගරු කථානායකතුමනි, පසුගිය රජයේ විශේෂ අනුග්‍රහය යටතේ ශ්‍රී ලංකාව තුළ ක්‍රියාත්මක වන සමාගම්/ව්‍යාපාර සංඛ්‍යාවක් විසින් අතීත වසර කිහිපයක් තුළ අති ප්‍රමාණික ලාභ උපයා ඇති බව අප විසින් නිරීක්ෂණය කර ඇත. මෙහි දී වෙනත් සමාගම්/ව්‍යාපාරවලට ඒ වෙනුවෙන් පිරිවැයක් දැරීමට සිදු වී ඇත.

- 8.12 මෙය කිසිම අයුරකින් නොතකා හැරිය යුතු තත්ත්වයක් නොවේ. වගකිව යුතු රජයක් ලෙස, සුදුසු යාන්ත්‍රණයක් හඳුන්වා දීම හරහා අප විසින් සමාජයට සාධාරණය ඉටු කර දිය යුතුයි.
- 8.13 මෙම සන්දර්භය තුළ සුපිරි වාසි බද්දක් යෝජනා කිරීමට මම කැමැත්තෙමි. එය එක්වරක් සිදු කරනු ලබන ගෙවීමකි. මේ අනුව 2013/14 බදු වර්ෂය තුළ රු. මිලියන 2,000 කට අධික ලාභයක් උපයන ලද ඕනෑම සමාගමකට හෝ පුද්ගලයෙකුට තම ලාභයෙන් සියයට 25 ක් බදු ලෙස ගෙවීමට සිදු වනු ඇත. මෙම සමාගම් විසින් අයුතු ලෙස උපයන ලද වාසි මහජනතාවට ආපසු ලබා ගැනීමට මෙය උපකාරී වනු ඇත. 2015 වර්ෂයේ දී මෙමගින් උපයා ගැනීමට අපේක්ෂිත ආදායම රු. මිලියන 50,000 කි.

උපයන විට ගෙවීමේ බද්දෙන් (PAYE) නිදහස් කරන ලද ප්‍රමාණය ඉහළ නැංවීම

- 8.14 වර්තමාන බදු ක්‍රමය යටතේ රැකියා ආදායමේ පළමු රු. 600,000 උපයනවිට ගෙවීමේ බද්දෙන් නිදහස් කෙරේ. උපයනවිට ගෙවීමේ බදු හිමියන් සඳහා තව දුරටත් සහන සැලසීමේ අපේක්ෂාවෙන් මෙම නිදහස් කෙරෙන සීමාව රු. 750,000 දක්වා ඉහළ නංවනු ලැබේ. මෙය 2015 අප්‍රේල් 01 දා සිට බලපැවැත්වේ.

දුෂ්කර ප්‍රදේශ සඳහා ආදායම් බදු සහන

- 8.15 රැකියා අවස්ථාවන් නිර්මාණය කිරීම හා ප්‍රාදේශීය දරිද්‍රතාවය අඩු කිරීම සඳහා ඌන සංවර්ධිත ප්‍රදේශවලට යොමු කෙරෙන ආයෝජන ඉහළ නැංවිය යුතුය. එබැවින් එවැනි ප්‍රදේශවල ආයෝජන සිදු කිරීමට කැමති ආයෝජකයන්ට අනුබල සැපයීම සිදු කළ යුතුය. මෙවැනි අය දේශීය ආදායම් කොමසාරිස් ජනරාල් විසින් නම් කළ යුතු වේ.
- 8.16 මේ අනුව, මෙවැනි ව්‍යාපෘතිවලින් උපයනු ලබන ලාභ සඳහා සාමාන්‍ය ආදායම් බදු අනුපාතයෙන් සියයට 50 ක ප්‍රමාණයක් අය කෙරේ.

වාහන බදු සංශෝධනය

- 8.17 අඩු ආදායම් පවුල්වල අයට ස්වකීය ජීවන මට්ටම ඉහළ නංවා ගැනීම පිණිස මෝටර් රථයක් මිලට ගැනීම අරමුණු කරගෙන 1000 cc ධාරිතාවයකට අඩු එන්ජින් සහිත මෝටර් රථවලට අදාළ බදුවලින් සියයට 15 ක් පමණ අඩු කිරීමට මම යෝජනා කරමි.
- 8.18 දෙමුහුන් සහ සාමාන්‍ය මෝටර් රථවලට අදාළව වර්තමානයේ ක්‍රියාත්මක වන තීරුබදු ව්‍යුහය තුළ විශාල විෂමතාවක් ඇත. මෙම විෂමතාවය නිවැරදි කිරීමට පිණිස දෙමුහුන් වාහනවලට අදාළ නිෂ්පාදන බදු සංශෝධන කිරීමට යෝජනා කරමි. මෙම වෙනස්කම් අද දින මධ්‍යම රාත්‍රියේ සිට ක්‍රියාත්මක වේ.
- 8.19 ආනයනය කරන අවස්ථාවේ දී මෝටර් රථවල ක්ෂයවීම් පිළිබඳ පවත්නා ක්‍රියාපටිපාටිය තුළින් වාහනවල වටිනාකම අඩුවෙන් තක්සේරු කිරීම සහ ලියාපදිංචි කිරීමේ දිනය වෙනස් කිරීම ආදී බොහෝ අවහාවිතයන් නිර්මාණය වී ඇත. මේ නිසා රජයට විශාල ආදායමක්

අනිමි වී ඇත. මෙයට පිළියමක් වශයෙන් ක්ෂය වීම් වගුව අද දින මධ්‍යම රාත්‍රියේ සිට ඉවත් කිරීමට මම යෝජනා කරමි.

ඉදිකිරීම් කර්මාන්තය

8.20 සිමෙන්ති, වානේ සහ වැලි වැනි ද්‍රව්‍යවල ඉහළ පිරිවැය කරණකොට ගෙන වර්තමානයේ ඉදිකිරීම් කර්මාන්තයේ ප්‍රගතිය අඩාල වී ඇත. මෙම ගැටළුව විසඳීම පිණිස සිමෙන්ති හා වානේ බිලට්ටලට අදාළ තීරුබදු ඉවත් කළ යුතු යැයි මම යෝජනා කරමි. මෙයට අමතරව පරිසරයට හානි නොවන අයුරින් ඉදිකිරීම් කර්මාන්තයේ ප්‍රධාන අමුද්‍රව්‍යයක් වන වැලි ගොඩදැමීම පිණිස අදාළ සෑම පියවරක්ම ගැනීමට කටයුතු කරනු ඇත.

දේශීය මෝටර් රථ නිෂ්පාදනයන්ගෙන් ලැබිය යුතු බදු අය කර ගැනීම

8.21 විවිධ හේතු ඉදිරිපත් කරමින් රජයට ගෙවිය යුතු මුළු බදු ප්‍රමාණය මෝටර් වාහන එක්ලස් කරන සමහර සමාගම් නොගෙවා ඇති බව නිරීක්ෂණය විය.

8.22 මෙරට නිෂ්පාදන ක්‍රියාවලිය තුළ මෙම සමාගම් විසින් එකතු කළ වටිනාකම් පිළිබඳ විමර්ශනයක් කිරීමේ අවශ්‍යතාවය මතු වී ඇත. එමෙන්ම මෙම කාලය තුළ එම ආයතන විසින් ගෙවන ලද නිෂ්පාදන බදු ප්‍රමාණය පිළිබඳව විමර්ශනය කිරීමේ අවශ්‍යතාවයක් පවතී.

8.23 මෙම ආයතන විසින් ප්‍රකාශිත එකතු කළ වටිනාකම් අත්කර ගෙන නොමැති බව තහවුරු වුවහොත් මෙම සමාගම්වලින් අදාළ නියමිත බදු අයකර ගැනීමට ක්‍රියා කරනු ලැබේ.

8.24 පසුගිය වසර කිහිපය තුළ මෝටර් රථ එක්ලස් කිරීමේ සමාගම් විසින් අනුමැතිය දෙන අධිකාරීන් වෙත ලබා දෙන ලද විස්තරාත්මක තොරතුරුවල නිරාකූලතාවය තහවුරු කර ගැනීම පිණිස පූර්ණ වැඩපිළිවෙලක් ක්‍රියාවට නංවනු ඇත. මේ සඳහා මෝටර් රථ ප්‍රවාහන කොමසාරිස් ජනරාල්, වාණිජ අධ්‍යක්ෂ ජනරාල්, විගණකාධිපති, නීතිපති සහ විගණන අංශවල සාමාජිකයින් ඇතුළත් ඉහළ මට්ටමේ කමිටුවක් පත් කරනු ඇත.

යතුරුපැදි සහ ත්‍රීරෝද රථ දේශීය වශයෙන් නිපදවීම දිරි ගැන්වීම

8.25 දේශීය නිෂ්පාදන සහ දේශීය වශයෙන් වටිනාකම් එකතු කිරීම දිරිගැන්වීම පිණිස යතුරු පැදි හා ත්‍රී රෝද රථ නිෂ්පාදනයේ හා එක්ලස් කිරීමේ නියැලෙන පාර්ශ්වයන් සඳහා අමතර කොටස්වලට අදාළ බදු මුළුමනින්ම ඉවත් කෙරේ.

මගී ප්‍රවාහනයට යොදා ගන්නා බස් රථවල ආනයන උපරිම කාල සීමාව වෙනස් කිරීම

8.26 මගී ප්‍රවාහනයට යොදා ගනු ලබන බස් රථවලට අදාළව ආනයන කළ හැකි උපරිම වයස් සීමාව වසර 5 සිට වසර 10 දක්වා දීර්ඝ කෙරේ. මෙම දිගුව ලබා දෙනු ලබන්නේ සංචාරක කර්මාන්තයේ උන්නතිය පිණිස ප්‍රමාණවත් බස් සංඛ්‍යාවක් ලබා දීම අරමුණු කර ගෙනයි.

ශ්‍රී ලංකා රේගුව

8.27 ශ්‍රී ලංකාවේ ජනතාවට ලබා දෙන අදාළ සේවාවන් වැඩි දියුණු කිරීම පිණිස රේගු දෙපාර්තමේන්තුව විසින් ස්වකීය කටයුතු පැය 24 පුරා ක්‍රියාත්මක වනු ඇත. කැපවීමෙන් සේවය සපයන රටේ අභිවෘද්ධිය වෙනුවෙන් විශාල දායකත්වයක් ලබා දෙන ලද රේගු දෙපාර්තමේන්තුවේ නිලධාරීන්ට මම ස්තූතියෝග්‍ය වෙනවා. පසුගිය රජයේ දේශපාලන පීඩනයට මෙන්ම දේශපාලන බලපෑම්වල එරෙහි වෙමින් සෘජු භාවයෙන් කටයුතු කළ රේගු නිලධාරීන්ට ඒ සඳහා මගේ විශේෂ ස්තූතිය පිරිනැමීමට කැමතියි.

8.28 එතනොල්, මත් ද්‍රව්‍ය සහ අනිකුත් ඉහළ වටිනාකම් සහිත භාණ්ඩ මෑත කාලයේ දී බහුලව රට තුළට කාන්දු වූ අතර ඒවා පරීක්ෂා කිරීමට සෑම රේගු ස්ථානයකම ස්කෑනින් යන්ත්‍ර ස්ථාපනය කිරීමට තීරණය කර තිබෙනවා. බහලුම් ස්කෑනින් කිරීම අනිවාර්ය කරන අතර එය 2015 සැප්තැම්බර් 01 දින සිට ක්‍රියාත්මක වනු ඇත. මෙම ක්‍රියාමාර්ග මගින් අතිරේක වශයෙන් රු. බිලියන 50 ක් උපයා ගැනීමට නියමිතය.

වටිනාකම නිශ්චය කිරීමේ කමිටුව

8.29 රේගු දෙපාර්තමේන්තුවේ වටිනාකම් නිශ්චය කිරීම් තුළින් මතු වී ඇති ගැටළු නිරවුල් කිරීම පහසු කිරීම පිණිස වටිනාකම නිශ්චය කිරීමේ කමිටුවක් පත් කරනු ඇත. එය රේගු දෙපාර්තමේන්තුවේ නිලධාරීන් දෙදෙනෙක් ද, විගණකාධිපති දෙපාර්තමේන්තුවේ නිලධාරීන් දෙදෙනෙක් ද, ගණකාධිකරණ වෘත්තිකයෙක්, නීති වෘත්තිකයෙක් සහ වාණිජ මණ්ඩලයේ නියෝජිතයෙක් යන අයගෙන් සමන්විත වනු ඇත.

ව්‍යාපාරික ප්‍රජාව වෙත පහසුකම් වැඩි කිරීම - ආයෝජන මණ්ඩලය

8.30 ව්‍යාපාරික ප්‍රජාවට සපයන සේවාවන් නැංවීම පිණිස පහත සඳහන් රජයේ ආයතන ඇතුළත් වන ආකාරයට ව්‍යාපාර සඳහා පහසුකම් සපයන ජාලගත ඒකකයක් නිර්මාණය කෙරෙනු ඇත. දේශීය ආදායම් දෙපාර්තමේන්තුව, ආයෝජන මණ්ඩලය, වාණිජ දෙපාර්තමේන්තුව, ආනයන සහ අපනයන දෙපාර්තමේන්තුව, මෝටර් රථ ලියාපදිංචි කිරීමේ දෙපාර්තමේන්තුව, සමාගම් ලියාපදිංචි කිරීමේ දෙපාර්තමේන්තුව, මුදල් අමාත්‍යාංශය යන ආයතනවලින් මෙම ජාලය සැකසෙනු ඇත. මෙම ජාලගත වීමේ ක්‍රියාවලිය තුළින් ව්‍යවසායකයන්ට යෝජනාව එවන ලද දිනයේ සිට දින 100 තුළ ඒ සඳහා අනුමැතිය එකම ස්ථානයකින් ලබා ගැනීමට හැක.

රාජ්‍ය ආයෝජන ප්‍රවර්ධනය

8.31 පශ්චාත් යුද කාලය තුළ දේශීය සහ විදේශීය පෞද්ගලික ආයෝජකයන් තුළ ඇතිවූ විශ්වාසය තුළින් නිසි ඵල ලබාගැනීමට ශ්‍රී ලංකාවට හැකිවී නැත. එහි ප්‍රතිඵලයක් වශයෙන් පෞද්ගලික ආයෝජන දළ දේශීය නිෂ්පාදිතයේ ප්‍රතිශතයක් වශයෙන් සියයට 20 ක මට්ටමට සීමා වී ඇත. මෙයට ප්‍රධාන හේතුව රජය දේශීය බැංකු පද්ධතියෙන් සහ දේශීය සහ ජාත්‍යන්තර ප්‍රාග්ධන වෙළඳපොළෙන් විශාල වශයෙන් ණය ලබාගෙන තිබීමයි.

රජය අධික ලෙස ණය ගැනීමේ ප්‍රතිඵලයක් වශයෙන් පෞද්ගලික අංශයේ ණය ගැනීම සීමාවී තිබෙනවා.

8.32 මෙම තත්ත්වය ඉතා ඉක්මණින් ආපසු හැරවිය හැක. අතිගරු මෛත්‍රීපාල සිරිසේන මැතිතුමාගේ නව රජයේ ආර්ථික සංවර්ධන තේමාවට අනුව රාජ්‍ය ආයෝජන මත ක්‍රියාත්මක කරන යටිතල පහසුකම් ව්‍යාපෘති පිළිබඳ අධික ලෙස පදනම්වීම් වෙනුවට දේශීය පාරිභෝජනය වැඩිකිරීම සහ රාජ්‍ය පෞද්ගලික ආයෝජන වැඩිකිරීම පිළිබඳව අවධානය යොමු කොට ඇත.

8.33 ශ්‍රී ලංකා ආයෝජන මණ්ඩලය යටතේ මහා පරිමාණ අපනයන සංවර්ධන කලාපයක් කඩිනමින් ඉදිකිරීමට සැලසුම් කෙරේ. පසුගිය අවුරුදු 10 තුළ මෙබඳු එකම ආයෝජන කලාපයක් හෝ ඉදිකොට නැත. කෙසේ වෙතත් ආයෝජන මණ්ඩලයේ අත්දැකීම්වලට අනුව ඕනෑම වෙලාවක කලාපයක් ඉදිකළ පසු දේශීය හා විදේශීය ආයෝජකයන් ඒ සඳහා ඇදී එනු ඇත. එමෙන්ම දැනට තිබෙන උණ උපයෝජිත අපනයන කලාපවලින් උපරිම ප්‍රයෝජන ගැනීමට ද අවශ්‍ය සියළු උත්සාහයන් ගනු ඇත.

කැසිනෝ කර්මාන්තයට විශේෂ අයබදු

8.34 කැසිනෝ ව්‍යාපාරිකයන්ගෙන් රු. මිලියන 1,000 ක විශේෂ අය බද්දක් වහාම ක්‍රියාත්මක වන පරිදි අය කෙරේ. එය එක් වරක් පමණක් අය කරන ගෙවීමක් වන අතර 2015 අප්‍රේල් 15 වන දිනට පෙර ගෙවිය යුතුය.

ඔට්ටු සහ විනෝද බදු

8.35 ඔට්ටු සහ විනෝද බදු පනත යටතේ වාර්ෂිකව ගෙවිය යුතු අය බද්ද දෙගුණ කෙරේ.

මත්පැන් සහ බීර නිෂ්පාදකයන්ගෙන් අය කරන වාර්ෂික අය බද්ද

8.36 රටට විශාල වශයෙන් ආදායම් අහිමි වන ආකාරයට මත්පැන් බලපත්‍ර බහුලවම අව භාවිතයට යොදාගෙන තිබේ.

8.37 එබැවින් ටෙන්ඩර් පටිපාටි ඔස්සේ බලපත්‍ර ලබා දීමේ කටයුතු සිදු කිරීමට කටයුතු කරනු ඇත. මෙම ක්‍රමය යටතේ එක පුද්ගලයෙකුට පවත්වා ගෙන යා හැකි අලෙවිහල් ගණන 03 කට සීමා කෙරේ. මේ සඳහා ටෙන්ඩර් ක්‍රියාවලියක් ඔස්සේ වඩාත් නිවැරදි ක්‍රමවේදයක් ක්‍රියාවට නැංවෙනු ඇත.

8.38 මෙම ක්‍රමය ක්‍රියාත්මක වන තෙක් මත්පැන් බලපත්‍ර ගාස්තුව දෙගුණ කෙරේ.

8.39 මාසික අය බද්දක් ලෙස මසකට රු. මිලියන 200 ක් සියළුම මත්පැන් නිෂ්පාදක සහ බීර නිෂ්පාදක සමාගම්වලින් අය කිරීමට යෝජනා කරමි. සුළු පරිමාණ ව්‍යාපාරිකයන් මෙම ක්ෂේත්‍රයට පිවිසීම අධෛර්මත් කිරීමට මෙම පියවර ගනු ඇත.

8.40 2016 සිට ක්‍රියාත්මක වන පරිදි මත්පැන් බලපත්‍ර නිකුත් කිරීමේ දී විවෘත ටෙන්ඩර් පරිපාටි යටතේ පාරදෘෂ්‍ය පිළිවෙතක් අනුගමනය කරනු ඇත.

මත්පැන් අලෙවිහල් සහ තැබෑරුම් මත විශේෂ අය බද්දක්

8.41 තැබෑරුම් සහ මත්පැන් අලෙවිහල්වලට රු. 250,000 ක එක් වරක් පමණක් ගෙවන විශේෂ අය බද්දක් අය කිරීමට යෝජනා කෙරේ.

බිඩ් කර්මාන්තය විධිමත් කිරීම

8.42 සිගරට් සඳහා අය කරන ඉහළ බදු නිසා මිල අඩු දුම් වැටි සඳහා යොමු වීමේ ප්‍රවණතාවයක් ඇත. මිල අඩු දුම්වැටි අවිධිමත් ලෙස නිෂ්පාදනය කරන බැව් ද ප්‍රකටය. එමෙන්ම ඒවා සෞඛ්‍යයට අහිතකරය. එබැවින් බිඩ් කර්මාන්තය විධිමත් කරනු ඇත. එහි දී මෙම කර්මාන්තයේ යෙදී සිටින සේවක පිරිස පිළිබඳ අවධානයක යොමු කෙරේ. එමෙන්ම බිඩ් නිෂ්පාදකයන්ට දිගටම කර්මාන්තය කරගෙන යාමේ හැකියාව පිළිබඳව අවධානය යොමු කරනු ඇත.

විවෘත ලියාපදිංචි කිරීමේ ගාස්තු අඩු කිරීම

8.43 අත්තනෝමතික ලෙස රු. 5,000 දක්වා ඉහළ නැංවූ විවෘත ලියාපදිංචි කිරීමේ ගාස්තුව රු. 1,000 දක්වා අඩු කෙරේ.

බදු ක්‍රමය යථාවත් කිරීම

8.44 ශ්‍රී ලංකාවේ බදු ගෙවන්නන් බදු ගෙවීමේ ක්‍රියාවලියේ දී බදු වර්ග රැසකට මුහුණ දීමට සිදු වේ. එබැවින් ඉදිරි වර්ෂයේ දී බදු ක්‍රමය සරල කිරීමට අපේක්ෂා කරමි. එමගින් රටේ බදු ගෙවන ප්‍රජාවට පහසුකම් සැලසීමටත් බදු පරිපාලනය ඵලදායක කිරීමටත් හැකි වනු ඇත. වර්තමානයේ ක්‍රියාත්මක වන 38 වර්ගයක බදු සහ අයබදු 20 කට අඩු කිරීමට අපේක්ෂා කර ඇත. අපගේ අපේක්ෂාව මෙය ඉතා ඉක්මනින් ක්‍රියාවට නැංවීමයි.

බදු නොවන ආදායම් යෝජනා

ජංගම දුරකථන ලියාපදිංචිකරුවන් සඳහා වන අයබදු

8.45 ශ්‍රී ලංකාවේ බලපත්‍රලාභී සියළු ජංගම දුරකථන ක්‍රියාකරුවන් වෙත එකවරක් පමණක් ගෙවන රු. මිලියන 250 ක අය බද්දක් පනවනු ලැබේ.

වන්දිකා හරහා නිවාසවලට සෘජුව සැපයෙන සේවා සඳහා අයබදු

8.46 ශ්‍රී ලංකාවේ සේවාලාභීන් 50,000 කටත් වඩා සිටින වන්දිකා මගින් සෘජුව නිවාසවලට සේවා සපයන වාණිජ ක්‍රියාකරුවන් අවුරුදු ගණනාවක් තිස්සේ රජයට ගෙවීමකින් තොරව කටයුතු කරනු ලබයි. එමගින් රජයට විශාල ආදායමක් අහිමි වී ඇත. එවැනි සමාගම් වෙනුවෙන් එක වරක් ගෙවන රු. මිලියන 1,000 ක අය බද්දක් පැනවීමට යෝජනා කරන අතර අහිමි වී ගිය ආදායම එමගින් ලබා ගැනීමට අපේක්ෂා කරමු.

වන්දිකා මධ්‍යස්ථාන භාවිතය සඳහා වන අයබදු

- 8.47 ශ්‍රී ලංකාවට වෙන් කර තබා ඇති වන්දිකා පවත්වා ගත හැකි මධ්‍යස්ථාන භාවිතා කරන වන්දිකා අයිතිකරුවන් එකවරක් පමණක් ගෙවන රු. බිලියනයක විශේෂ අය බද්දක් පැනවීමට යෝජනා කරමි.

ක්‍රීඩා සඳහා වෙන් වූ නාලිකා

- 8.48 ක්‍රීඩා පමණක් සඳහා වෙන් වූ නාලිකා මගින්ද විශාල ආදායමක් රජයට අහිමි කර ඇත. ඒ අනුව, සන්නිවේදන ස්ථාන පහකට වඩා ඇති දීප ව්‍යාප්තව ක්‍රියාත්මක වන ක්‍රීඩා සඳහා පමණක් වෙන් වූ නාලිකාවලට රුපියල් මිලියන 1,000 ක අය බද්දක් පැනවීමට යෝජනා කරමි.

ජංගම දුරකථන රිලෝඩ් ගාස්තු

- 8.49 දිගින් දිගටම පුළුල් වන ජංගම දුරකථන සේවාවන් රැසක් පිළිබඳව බොහෝ සාකච්ඡා ශ්‍රී ලංකාව තුළ පවතී. වෙනස් වන ලෝකයේ දෛනික කටයුතු සඳහා ජංගම දුරකථනය අවශ්‍ය උපකරණයක් බව අප දනිමු. ශ්‍රී ලාංකිකයන්ට පොදුවෙන් විශේෂයෙන් තරුණ පරම්පරාවට ලබාදෙන සහනයක් වශයෙන් දැනට රිලෝඩ් සඳහා පාරිභෝගිකයාගෙන් අය කර රජයට ගෙවනු ලබන සියයට 25 ක බද්ද ජංගම දුරකථන පහසුකම් සපයන්නන් විසින් පාරිභෝගිකයාගෙන් අය නොකිරීමට තීරණය කරනු ඇත. මෙම අවස්ථාවේ දී පාරිභෝගිකයන්ගේ දෛනික වියදම් අඩු කිරීම පිණිස ජංගම දුරකථන පහසුකම් සපයන්නන්ගෙන් ලැබෙන සහාය අපගේ රජය අගය කරන බව සඳහන් කරනු කැමැත්තෙමි.

රජයට අයත් ආයතනවලින් ලැබෙන ලාභාංශ, ලාභ සහ අය බදු

- 8.50 රාජ්‍ය ආයතන තම ආදායමෙන් කොටසක් ලාභ, ලාභාංශ සහ අයබදු ගෙවීම් මගින් රජයේ ඒකාබද්ධ අරමුදලට දායක විය යුතුයි.

කෙසේ වෙතත්, විදුලි සංදේශ නියාමන කොමිෂන් සභාව, ජාතික ලොකරැයි මණ්ඩලය, ලිට්ටෝ ගැස් සමාගම, ශ්‍රී ලංකා තේ මණ්ඩලය, ආරක්ෂක අමාත්‍යාංශය යටතේ ඇති රක්තා ලංකා ආරක්ෂක සමාගම වැනි රාජ්‍ය ආයතන ගණනාවක් විශාල මුදල් ප්‍රමාණයක් භාණ්ඩාගාරයට නියමානුකූලව ලබා නොදී තමා සතුව තබාගෙන සිටින බව අපට පෙනී ගොස් ඇත.

එම නිසා මෙම රාජ්‍ය ආයතනවලින් අය කරන බදුනොවන ආදායම් වශයෙන් රුපියල් මිලියන 25,000 ක් 2015 වර්ෂයේ රාජ්‍ය ආදායමට එකතු කිරීමට මම යෝජනා කරනවා.

රාජ්‍ය ආයතන සතු අබලන් වූ වාහන විකිණීම

- 8.51 රාජ්‍ය ආයතනවලට අයත් භාවිතා කිරීමට නොහැකි වාහන විශාල ප්‍රමාණයක් නිකරුණේ තිබෙන බව අපි පුළුල් වශයෙන් පිළිගන්නා කරුණක්. මෙම වාහන කිසි ප්‍රයෝජනයක් නැතිව දිනෙන් දින විනාශ වෙමින් පවතිනවා. එම නිසා මෙම අතහැර දමා ඇති වාහන එකතු

කොට ප්‍රසිද්ධ වෙන්දේසියේ විකිණීමට මම යෝජනා කරනවා. මෙමගින් 2015 වසරේ රුපියල් මිලියන 1,000 ක ආදායමක් අපේක්ෂා කරනවා.

- 8.52 ගරු කථානායකතුමනි, ගරු මන්ත්‍රීවරුනි, විවිධ රාජ්‍ය ආයතනවල කිසිම ප්‍රයෝජනකයට නොගෙන අවිච්ඡිද්‍ර වැස්සට තෙමෙමින් විශාල වාහන ප්‍රමාණයක් නවත්වා තිබෙන හැටි ඔබතුමන්ලා දක නැද්ද? මේ වාහන සියල්ල මහජන මුදල්වලින් මිල දී ගත් ඒවා. මෙසේ ජාතික සම්පත් මින් ඉදිරියට නිකරුණේ නාස්තිවීමට ඉඩ නොදීමට අපි සහතික වෙනවා.
- 8.53 එවැනිම ක්‍රියාමාර්ගයක් මගින් ජනාධිපති ලේකම් කාර්යාලයට සහ තෝරාගත් රාජ්‍ය ආයතන සඳහා වෙන්කර තිබූ විශාල ප්‍රමාණයක අධි සුබෝපහෝගී වාහන ද අලෙවි කිරීමෙන් මහජනයාගේ ප්‍රතිලාභ සඳහා මුදල් එකතු කිරීමට අපි අපේක්ෂා කරනවා.
- 8.54 අපේ යහපාලන රාමුව තුළ සිදු කරන විවක්ෂණශීලී මූල්‍ය කළමනාකාර ක්‍රමවේදය යටතේ වසර 2015 තුළ දේශපාලඥයන්ගේ හෝ රාජ්‍ය නිලධාරීන්ගේ භාවිතයට අළුතෙන් කිසිම වාහනයක් ආනයනය නොකිරීමට අපි සහතික වෙනවා.

වාහන ආයතනකරුවන් සඳහා ආනයන බලපත්‍ර

- 8.55 වාහන ආයතන හා අලෙවි කිරීමේ කර්මාන්තයට අදාළව දැනට තිබෙන රෙගුලාසිවල විශාල වශයෙන් අඩුපාඩු තිබෙනවා. විශේෂයෙන් සඳහන් කළොත්, ඇතැම් වාහන ආනයනකරුවන් විවිධ ආයතන විසින් පනවා ඇති රෙගුලාසි අනුගමනය නොකර පිළිගත් ක්‍රමවේදය මඟහැර හැකි සෑම අවස්ථාවකම වැරදි ක්‍රමවලට බලපත්‍ර ලබාගන්න උත්සාහ කරනවා. මේ තුළින් රජයට විශාල වශයෙන් ආදායම් අහිමි වී තිබෙනවා.
- 8.56 මෙම ගැටළුවට පිළියම් වශයෙන් සහ නිර්ව්‍යාජ වාහන ව්‍යාපාරයේ යෙදෙන පුද්ගලයන් දිරිමත් කිරීමට සුදුසු ක්‍රියාමාර්ගයක් වශයෙන් වාහන ආනයනකරු ආනයනය කරන්නේ අළුත්ම වාහනද, පාවිච්චි කරන ලද වාහනද යන්න නොසලකා සියළුම වාහන ආනයනකරුවන්ට වාර්ෂිකව රුපියල් මිලියන 1.5 ක බලපත්‍ර ගාස්තුවක් අය කිරීමට මම යෝජනා කරනවා.
- 8.57 යෝජිත බලපත්‍ර නිකුත් කිරීමේ ක්‍රියාවලිය ක්‍රියාත්මක කිරීම සඳහා වාහන ආනයනකරුවන්ගේ සංගමය මගින් ලියාපදිංචි වාහන ආනයනකරුවන්ගේ ලේඛනයක් ලබා ගන්නා බැවින් මින් ඉදිරියට ඕනෑම කෙනෙකුට වාහන ආනයනකරුවෙක් වශයෙන් ඉදිරිපත් විය හැකි වර්තමාන ක්‍රමවේදය නතර වනු ඇත.

වරායෙන් පිටවෙන බහාලුම් සඳහා වෙනස් නොකිරීමේ සහතික

- 8.58 ශ්‍රී ලංකා රේගුව විසින් වරායෙන් පිටවෙන බහාලුම් සඳහා වෙනස් නොකිරීමේ සහතික නිකුත් කිරීමේ ක්‍රමවේදයක් ක්‍රියාත්මක කරනු ඇත. මේ මගින් වරාය මෙහෙයුම් කටයුතු වැඩි දියුණු වේ. මෙම සහතිකයක් නිකුත් කිරීම සඳහා බහාලුම් එකකට ඇමෙරිකානු ඩොලර් 10 ක් අය කරනු ලබනවා.

9. වෙනත් යෝජනා

ජාතික චක්‍රගවෘත්ත අරමුදල

9.1 මැතිවරණ ප්‍රචාරණය සඳහා යන වියදම් ජාතික චක්‍රගවෘත්ත අරමුදලකට බැර කළ යුතු යැයි අතිගරු ජනාධිපතිතුමා, ස්වකීය මැතිවරණ ව්‍යාපාරයේ දී සඳහන් කර තිබුණි. එබැවින් චක්‍රගවෘත්ත රෝගීන්ගේ වේදනාවන් ගැන සැලකිල්ලක් දක්වන පරිත්‍යාගශීලී ශ්‍රී ලාංකිකයන් වෙත මෙම අරමුදලට දායක වන ලෙස මම ඉල්ලා සිටිමි. මෙවැනි පරිත්‍යාග බදුවලින් නිදහස් වනු ඇත.

ආබාධිත රණවිරුවන් සඳහා විශේෂ පහසුකම්

9.2 ආබාධිත රණවිරුවන් ජාතියට කරන ලද මිල කළ නොහැකි සේවය ඇගයීමක් වශයෙන් ඔවුන්ට “විරුදිරිය” නමින් රුපියල් 500,000 උපරිමයකට යටත්ව විශේෂ ණය ක්‍රමයක් හඳුන්වා දෙනවා. රාජ්‍ය බැංකු විසින් මෙම ණය යෝජනා ක්‍රමය ක්‍රියාත්මක කරනු ලැබේ.

විශේෂිත හැකියාවන් ඇති පුද්ගලයන් සඳහා ආධාර

9.3 විශේෂිත හැකියාවන් ඇති පුද්ගලයන් සඳහා නියමිත පිළිගැනීම ලබා දීමේ වැදගත්කම රජය විසින් හඳුනාගෙන ඇති බැවින් ඔවුන් වෙතත් අය මත රඳා පැවැත්ම අවම කිරීමට ඔවුන් සවිබල ගැන්වීම පිණිස අවශ්‍ය පියවර ගනු ඇත. එමගින් ජාතික සංවර්ධනයේ දී සමාන පාර්ශවකරුවන් ලෙස නැගී සිටීමට ඔවුන්ට හැකිවනු ඇත.

විදුලිබල මණ්ඩලය, ජලසම්පාදන මණ්ඩලය සහ ශ්‍රී ලංකා ටෙලිකොම්නි බාහිර ශ්‍රම සැපයුම් ආයතනවලින් බඳවා ගත් සේවකයන් අන්තර්ග්‍රහණය කිරීම

9.4 යටෝක්ෂ්ණ ආයතනවල වෘත්තීය සමිති නියෝජිතයන් අප වෙත ඉදිරිපත් කරන කරුණු ප්‍රකාර බාහිර ශ්‍රම සැපයුම් ආයතනවලින් බඳවා ගන්නා ලද සේවකයන් අවුරුදු 15 කටත් වඩා වැඩි කාලයක් සේවයේ නිරත වී ඇත. ඔවුන් නියමිත සේවක සංඛ්‍යාවන් වෙත අන්තර්ග්‍රහණය කරගනු නොලැබුණි. වෘත්තීය සමිත මගින් නිරතුරුවම ඉදිරිපත් කරන ලද කරුණු සලකා බලා මෙම ගැටළු නිරාකරණය කිරීම පිණිස එලෙස බඳවා ගත් අවුරුදු 07 කට වඩා වැඩි කාලයක් සේවය කර ඇති එවැනි සේවකයන් එම ආයතනවල සේවක මණ්ඩලවලට අවශ්‍යතාවය කර ගැනීමට යෝජනා කරමි.

සරසවි මහපොළ ශිෂ්‍යත්වය වැඩි කිරීම

9.5 වසර 34 කට පෙර මාගේ ගුරු වන දිවංගත ගරු ලලිත් ඇතුලත්මුදලි මැතිතුමා ආරම්භ කළ මහපොළ ශිෂ්‍යත්ව වැඩපිළිවෙල ශ්‍රී ලංකාවේ විශ්ව විද්‍යාල ශිෂ්‍යයන්ට අද වනවිට විශාල අනුග්‍රහයක් වී ඇත.

9.6 2015 ජූලි මාසයේ සිට මහපොළ මාසික ශිෂ්‍යත්ව දීමනාව රුපියල් 5,000 දක්වා වැඩි කිරීමට යෝජනා කරනවා. මේ මගින් වැඩි ශිෂ්‍ය පිරිසකට ශ්‍රී ලංකාවේ විශ්වවිද්‍යාල අධ්‍යාපනය

සඳහා දොරටු විවෘත වෙනු ඇත. මෙම වැඩි කිරීම මහපොළ හාර අරමුදල සමග සාකච්ඡා කර ක්‍රියාත්මක කරනු ඇත.

පෙර පාසල් ගුරුවරුන්ට දීමනාවක් ගෙවීම

9.7 “ළමා දිරිය” නමින් වැඩසටහනක් ආරම්භ කොට 2015 ජුනි මස සිට පෙර පාසල් ගුරුවරුන්ට රුපියල් 250 ක මාසික දීමනාවක් ලබා දෙනු ඇත. මෙම දීමනාව ළමා කටයුතු අමාත්‍යාංශයේ ලියාපදිංචි පෙර පාසල් ගුරුවරුන් සඳහා අදාළ වනු ඇත.

දහම්පාසල් ගුරුවරුන් සඳහා දීමනා

9.8 දහම්පාසල් සඳහා “දූහැමි දිරිය” නමින් ආරම්භ කරන නව වැඩපිළිවෙලක් යටතේ 2015 ජුනි මස සිට දහම් පාසල් ගුරුවරුන්ට රුපියල් 200 දීමනාවක් මාසිකව ලබා දෙනු ඇත. මෙම දීමනාව සඳහා සුදුසුකම් ලැබීමට දහම් පාසල අදාළ ආගමික ආමන්ත්‍රණයේ ලියාපදිංචි විය යුතුයි.

ස්වයං රැකියා නියුක්තිකයින් සඳහා විශ්‍රාම යෝජනා ක්‍රමය

9.9 2015 ජූලි මස සිට ක්‍රියාත්මක වන පරිදි ගොවි ජනතාව, ධීවර ජනතාව, ත්‍රී රෝද රථ රියදුරන්, පෙදරේරු හා වඩු කාර්මිකයන්, පෞද්ගලික ආරක්ෂක නිලධාරීන්, වතු සේවකයින් සහ පදික වෙළඳුන් සහ වඩු කාර්මිකයින් ඇතුළු ස්වයං රැකියාවල නියුක්තිකයන් සඳහා විශ්‍රාම යෝජනා ක්‍රමයක් හඳුන්වා දෙනු ලැබේ. මෙම යෝජනා ක්‍රමය බැංකු හා රක්ෂණ ආයතනවල සහභාගිත්වයෙන් ක්‍රියාත්මක කරනු ඇත.

9.10 ශ්‍රී ලංකාවේ වැඩිහිටි ජනගහනය වැඩිවීමේ ගැටළුවට පසුගිය දශකයක කාලයක් තුළ පාලකයින් ප්‍රමාණවත් විසඳුමක් ලබා දී තිබුණේ නැත. අපේ රජය මේ සඳහා සුදුසු විසඳුමක් ඉදිරිපත් කර තිබෙනවා. මේ යටතේ දැනට විශ්‍රාම වැටුප් හිමිකමක් නැති සේවකයන්ට ඔවුන්ගේ කැමැත්ත පරිදි විශ්‍රාම යෝජනා ක්‍රමයකට දායක වීමට අවස්ථාවක් ලබා දෙනවා.

ශ්‍රී ලංකන් ගුවන් සමාගම හා මිහින් ලංකා ගුවන් සමාගම ඒකාබද්ධ කිරීම

9.11 පසුගිය වසර කිහිපයක් සිට ශ්‍රී ලංකන් ගුවන් සමාගම විශාල වශයෙන් පාඩු ලබා ඇත. වසර 5 තුළ දී පමණක් ලබා ඇති පාඩුව රුපියල් බිලියන 100 කට වැඩිය. පසුගිය පාලන කාලයේ කළමනාකරණ දුර්වලතා මෙම පාඩුවට ප්‍රධාන හේතුවක් වී ඇත. මෙවැනි විශාල පාඩුවක් අපි දරා තිබුණේ නැත්නම් එම මුදල්වලින් අපට ශ්‍රී ලංකන් ගුවන් සමාගමට අළුත් ගුවන්යානා ගණනාවක් මිල දී ගැනීමට හැකිව තිබුණා.

9.12 මිහින් ලංකා ගුවන් සමාගම ද තවත් එවැනි පාඩු ලබන ආයතනයක්. පසුගිය වසර 5 තුළ එය දරා ඇති සමුච්චිත පාඩුව රුපියල් බිලියන 15 ක් පමණ වෙනවා. මේ සියළුම ආලාභ මේ රටේ මහජනයා විසින් දරිය යුතුයි. ගෙවීමට ඉතිරිව ඇති සියළුම ණය මහජනයා ගෙවිය යුතුයි.

9.13 මෙම විශාල වශයෙන් පාඩු ලබන තත්ත්වයට එක් විසඳුමක් වශයෙන් මෙම ගුවන් සමාගම් දෙක ඒකාබද්ධ කිරීමට යෝජනා කරනවා. මෙය සම්පත් කාර්යක්ෂමව යෙදවීමටත් මෙහෙයුම් කාර්යක්ෂමතාවය වැඩිකිරීමට යොදවන අතර ඒ තුළින් අලාභය ක්‍රමානුකූලව අඩුකළ හැකි වෙනවා.

දිවයින පුරා බැංකු පහසුකම් වැඩිකිරීම

9.14 දිවයිනේ බොහෝ ප්‍රදේශවල සතුටුදායක විය හැකි මට්ටමේ බැංකු සේවා පහසුකම් නොමැති බව අපි දන්නා කරුණක්. නමුත් බොහෝ නාගරික ප්‍රදේශවල සෑම වාණිජ බැංකුවකම ශාඛා ක්‍රියාත්මක වන බව අපි දැක තිබෙනවා.

9.15 මේ තත්ත්වය යථාවත් කොට වෙනස් කළ යුතු බව අපි දැඩි ලෙස විශ්වාස කරනවා. මේනිසා දුෂ්කර ප්‍රදේශවල බැංකු ශාඛා ආරම්භ කරන ලෙස සියළුම වාණිජ බැංකුවලට දන්වා සිටිනවා. එමෙන්ම ආරම්භක තැන්පතුවක් නැතිව අළුත් සේවාදායකයින් සඳහා බැංකු ගිණුම් විවෘත කරන ලෙස ද වාණිජ බැංකු වලට දැනුම් දෙනවා.

9.16 මේ රටේ සියළුම පුරවැසියන්ගේ නමින් බැංකු ගිණුමක් ආරම්භ කිරීමට, අවශ්‍ය සියළුම පියවරයන් ගැනීමට අපි උත්සාහ ගනු ලබනවා. එමගින් ඉදිරියේදී මහජනයාට ලබාදෙන සියළුම දීමනා, ප්‍රදාන හා ගෙවීම් බැංකු පද්ධතිය හරහා සිදු කිරීමට අපට හැකිවෙනු ඇත.

9.17 ණයගැනුම්කරුවන්ගේ පහසුව සඳහා බැංකු විශේෂයෙන් ණයදීම සඳහා යොදා ගන්නා රෙගුලාසි සහ ක්‍රමවේදයන් සරල කරන ලෙස මම සියළුම බැංකු වලින් ඉල්ලා සිටිනවා. එසේ සරල කරන ලද ක්‍රමවේදයන් 2015 සැප්තැම්බර් මස සිට ක්‍රියාත්මක කළ යුතුයි.

රට තුළට රැගෙන එන විදේශ විනිමය සීමාව වැඩිකිරීම

9.18 ශ්‍රී ලංකාවට ගෙන ආ හැකි හෝ ප්‍රේෂණය කරන විදේශ විනිමයේ උපරිම සීමාව ඇ.ඩොලර් 25,000 ක් කරනු ලැබේ. මෙහි අරමුණ වන්නේ විදේශ විනිමය ශ්‍රී ලංකාවට ගෙන එන පාර්ශ්වයන්ට වඩාත් පහසු ක්‍රියාවලියක් ඇති කිරීමයි.

විදේශ සේවා නියුක්ති කාර්යාංශයේ ගාස්තු

9.19 ශ්‍රී ලංකාවේ විගමනික සේවක පිරිස රටේ සංවර්ධන වෙනුවෙන් විශාල දායකත්වයක් ලබා දේ. එබැවින් දැනට ක්‍රියාත්මක වන විදේශ සේවා නියුක්ති කාර්යාංශයේ ලියාපදිංචි ගාස්තුව රු. 5,000 දක්වා අඩු කිරීමට යෝජනා කරන අතර එය 2015 මැයි මාසයේ සිට ක්‍රියාත්මක වනු ඇත.

බුද්ධිමය දේපල වාණිජකරණය කිරීම

9.20 කුමන රටකට වුවද, වර්තමාන ආර්ථික සංවර්ධන ක්‍රියාවලියේ දී නව නිමැවුම් මෙන්ම විද්‍යාත්මක හා තාක්ෂණික දියුණුව ද අත්‍යාවශ්‍යය. නව නිමැවුම් හා සොයාගැනීම් තුළින් අද ජනතාවගේ ජීවන තත්ත්වය විශාල වශයෙන් වැඩිදියුණු වී වෙනස් වී තිබෙනවා. එමෙන්ම නව නිමැවුම් හා සොයාගැනීම් ක්‍රියාවලිය දිගින් දිගටම සිදු කෙරෙමින් පවතිනවා.

9.21 ශ්‍රී ලංකාවේ නව නිමැවුම් කරුවන් ද විශ්මිත නිර්මාණ බිහිකොට තිබෙනවා. ඔවුන්ට තම නිමැවුම් සඳහා ජේටන්ට් අයිතිය ලබා ගැනීමට ද හැකි වී තිබෙනවා. කෙසේ වෙතත්, මෙම නව සොයාගැනීම් වාණිජකරණය වී ඇති ප්‍රමාණය පිළිබඳව නම් කොහොමටත් අපට සතුටු වෙන්න බැහැ. මේ නිසා නව නිමැවුම් කරුවන්ට තම නිමැවුම් වාණිජ මට්ටමට ගෙන ඒමට විශේෂිත දිරිගැන්වීමක් ලබා දෙනවා. මෙම යෝජනාව ක්‍රියාත්මක කිරීමට රුපියල් මිලියන 100 ක් වෙන් කරනවා.

පොදු ප්‍රවාහන පහසුකම් භාවිතා කිරීම සඳහා ජ්‍යෙෂ්ඨ පුරවැසියන්ට මගී ගමන් කාඩ් පතක් ලබාදීම

9.22 රටේ ජ්‍යෙෂ්ඨ පුරවැසියන්ට ලබාදෙන පහසුකම් වැඩිකිරීම අපි සැමදෙනාගේම අනිවාර්ය වගකීම බවට පත්වී තිබෙනවා. මේ අනුව, ජ්‍යෙෂ්ඨ පුරවැසියන්ට බස් ගාස්තුවෙන් 50% ක් පමණක් අයකර ගමන් කිරීමට මගී ගමන් කාඩ්පතක් ලබාදීමට ලංකා පෞද්ගලික බස් රථ හිමිකරුවන්ගේ සංගමය එකඟ වී තිබෙනවා. මෙවැනි වැදගත් යෝජනාවකට සහයෝගය දක්වීම පිළිබඳ ලංකා පෞද්ගලික බස් රථ හිමිකරුවන්ගේ සංගමයට කෘතඥයන් දැක්වීමට මා මේ අවස්ථාව යොදා ගන්න කැමතියි.

ධීවර ප්‍රජාව සඳහා රක්ෂණ යෝජනා ක්‍රමයක්

9.23 දින 100 විප්ලවීය වැඩසටහන මගින් පොරොන්දු වූ පරිදි, ධීවර ප්‍රජාව වෙනුවෙන් මුදල් අමාත්‍යාංශයේ සහයෝගය මත නව රක්ෂණ ක්‍රමයක් හඳුන්වා දෙනවා. මෙම රක්ෂණ යෝජනා ක්‍රමය ධීවර අමාත්‍යාංශය මගින් ක්‍රියාත්මක කරනු ඇත. මෙම යෝජනා ක්‍රමය යටතේ එක් ධීවරයෙකුට රුපියල් මිලියනයක ජීවිත රක්ෂණවරණයක් ලබා දීමට යෝජනා කරනවා.

අනේවාසික විදේශ මුදල් ගිණුම් හිමියන්ට ලබාදෙන පොලී අනුපාතය වැඩි කිරීම

9.24 වාණිජ බැංකුවල ආරම්භ කොට ඇති අනේවාසික විදේශ මුදල් ගිණුම්වල තැන්පත් කොට ඇති ශ්‍රී ලාංකික විගමණික සේවකයන්ගේ ඉතිරි කිරීම් සඳහා ලැබෙන පොලී ප්‍රමාණය වාර්ෂිකව 3% ට වඩා අඩුය. මේ අතර ශ්‍රී ලංකාව සියයට 5.5 ක පමණ පොලී අනුපාතයක් යටතේ ස්වෛරීත්ව බැඳුම්කර මගින් විදේශ ණය ලබාගෙන ඇත. මේ නිසා ශ්‍රී ලංකාවේ විගමණික සේවකයන් ඉතා දුක් මහන්සියෙන් උපයා ගෙන ඇති මුදල් සඳහා ආකර්ශණීය පොලී අනුපාතයක් ලබාදීමට අනේවාසික විදේශ මුදල් ගිණුම් සඳහා ගෙවන පොලිය 5% දක්වා වැඩි කිරීමට මම යෝජනා කරනවා.

9.25 අනේවාසික විදේශ මුදල් ගිණුම්වල තැන්පත් කර තිබෙන්නේ දීර්ඝ කාලයක් තිස්සේ තමන්ගේ ආදරණීය සම්පතමයන්ගෙන් බැහැරව දුරබැහැර රටවල සේවයේ යෙදී උපයා ගන්නා මුදල්. මේ අය ජාතික ආර්ථිකයේ දියුණුව සඳහා සිදුකර ඇති දායකත්වය මිල කළ නොහැකියි.

විදේශගත ශ්‍රී ලාංකිකයන් සඳහා ජාතික සංවර්ධන බැඳුම්කර නිකුත් කිරීම

- 9.26 ශ්‍රී ලාංකික පුරවැසියන් දශ ලක්ෂ දෙකක් පමණ විදේශ රටවල්වල ජීවත් වන අතර ඔවුන්ගෙන් විශාල ප්‍රමාණයක් සාපේක්ෂ වශයෙන් ඉහළ ආදායම් උපයන සංවර්ධිත රටවල්වල ජීවත් වෙති. එම රටවල සාපේක්ෂ වශයෙන් අඩු පොලී මට්ටම් පවතින බැවින් ඔවුන්ගේ ඉතිරිකිරීම්වලට ලැබෙන්නේ සියයට 1 ට වඩා අඩු පොලී ප්‍රමාණයකි.
- 9.27 මේ තත්ත්වය යටතේ රජය විදේශගත ශ්‍රී ලාංකිකයන්ගෙන්, විශේෂයෙන් උතුරු පළාතෙන් විදේශ ගතව සිටින ශ්‍රී ලාංකිකයන්ගෙන් මේ රටේ සංවර්ධන ක්‍රියාවලියට දායක වන ලෙස ඉල්ලා සිටිනවා. මේ සඳහා අවුරුදු 5 කින් කල් පිරෙන, සියයට 4.5 ක ස්ථාවර පොලියකට සහ ඇ.ඩො. 25,000 ක අවම ආයෝජන සීමාවකට යටත්ව "ජාතික සංවර්ධන බැඳුම්කර" නමින් විශේෂ රජයේ බැඳුම්කර නිකුත් කිරීමට මා යෝජනා කරනවා.
- 9.28 මෙම බැඳුම්කරවලට අදාළ පොලී ආදායම ආදායම් බද්දෙන් නිදහස් කරනු ලබනවා. මෙම බැඳුම්කර නිකුත්ව සාර්ථක කර ගැනීම සඳහා සක්‍රීය ලෙස දායක වන ලෙස වාණිජ බැංකු වලින් ඉල්ලා සිටිනවා.
- 9.29 ජාතික සංවර්ධන බැඳුම්කර හඳුන්වාදීමෙන් ආයෝජකයන්ට ඉහළ පොලී ආදායමක් ලබා ගැනීමට හැකිවන අතර ඒ තුළින් ජාතික ප්‍රතිසංධානය සහ සංවර්ධනය වැඩිදියුණු කිරීමට ද හැකිවේ. මේ මගින් රටේ විදේශ සම්පත් සංචිත ශක්තිමත් කර ගැනීමට ද හැකිවේ.

ණය කාඩ්පත් හරහා ලබාදෙන ණය සඳහා පොලී අනුපාත සීමාවක් පැනවීම

- 9.30 ණය කාඩ්පත් හරහා ලබාදෙන ණය සඳහා වාණිජ බැංකු ඉතාමත් ඉහළ පොලී ප්‍රමාණයක් අය කරන බවට පැමිණිලි විශාල වශයෙන් අපට ලැබී තිබෙනවා. මේ තුළින් ණයකාඩ්පත් පාරිභෝගියන්ට අහිතකර පරිසරයක් නිර්මාණය වී ඇති අතර ණයකාඩ්පත් කර්මාන්තයේ සංවර්ධනයට ද එය ඉතාමත් අහිතකර ලෙස බලපා ඇත.
- 9.31 මේනිසා ණයකාඩ්පත් හරහා ලබාදෙන ණය සඳහා සාමාන්‍ය ණය සඳහා අය කරන පොලී අනුපාතයට වඩා උපරිම වශයෙන් සියයට 8 ක පොලී අනුපාත සීමාවක් පැනවීමට මම ඉල්ලා සිටිනවා.
- 9.32 ශ්‍රී ලංකා මහ බැංකුවේ බැංකු අධීක්ෂණ දෙපාර්තමේන්තුව මගින් වාණිජ බැංකු මෙම කොන්දේසි ක්‍රියාත්මක කිරීම පිළිබඳ අධීක්ෂණය කිරීමට කටයුතු කරනු ඇත. මෙම කොන්දේසි උල්ලංඝනය කරන අවස්ථාවලදී සුදුසු පරිදි තදින් ක්‍රියා කිරීමට අපට සිදුවෙනවා.
- 9.33 රටේ පොදු ජනතාව ජීවත් කරවීමටත් ඔවුන්ගේ ජීවන මට්ටම ඉහළ දැමීමටත් ණය කාඩ්පත් භාවිතය ඉතාමත් හොඳ මෙවලමක් වශයෙන් භාවිතා කළ හැකිව තිබුණද මේ දක්වා සිටි පාලකයන් ණයකාඩ්පත් හරහා අයකරන පොලී ප්‍රමාණය නියාමනය කිරීමට කිසිදු පියවරක් ගෙන නොමැති වීම ඉතාමත්ම අවාසනාවන්ත තත්ත්වයක්.

9.34 ණය කාඩ්පත් භාවිතය තුළින් විශාල ආර්ථික සහ සමාජ ගැටළු ඇතිවිය හැකි බැවින්, විශේෂයෙන්ම තරුණ පරම්පරාව ණය කාඩ්පත් භාවිතා කිරීමේදී බුද්ධිමත්ව සහ මනා සැලකිල්ලකින් කටයුතු කළ යුතු බවට අවවාදාත්මකව දැන්වීමට කැමතිය.

ක්ෂුද්‍ර මූල්‍ය ණය සඳහා පොලී අනුපාත සීමාවන් පැනවීම

9.35 ක්ෂුද්‍ර මූල්‍ය අංශය රටේ ආර්ථිකයට ඉතා වැදගත් කාර්යභාරයක් ඉටුකරයි. මේ වන විට රට තුළ ක්ෂුද්‍ර මූල්‍ය ආයතන 10,000 කට වැඩි ප්‍රමාණයක් තිබෙන බවට වාර්තා වී ඇත. මෙම ආයතනවලට රටේ විශාල ජන කොටසක් ආවරණය කිරීමට හැකිවී තිබෙනවා.

9.36 මේ රටේ ජනතාවගේ ආදායම් ඉපයීමේ අවස්ථා වැඩි කිරීමටත් ඔවුන්ගේ ජීවන තත්ත්වය ඉහළ දැමීමටත් ක්ෂුද්‍ර මූල්‍ය අංශයට වැදගත් කාර්යභාරයක් කළ හැකි බව අප හඳුනා ගෙන තිබෙනවා.

9.37 ක්ෂුද්‍ර මූල්‍ය ආයතන අයකරන පොලී අනුපාත විශාල වශයෙන් වෙනස් වෙනවා. මෙම විශාල වශයෙන් වෙනස්වන ඉහළ පොලී අනුපාත ක්ෂුද්‍ර මූල්‍ය අංශයේ දියුණුවට බාධාවක් වී ඇති අතර අනෙක් අතින් සමාජයේ දිළිඳු ජන කොටස දරිද්‍රතාවයෙන් ගලවා ගැනීමට තිබූ හොඳම අවස්ථාවක් ද මේ තුළින් ඇහිරී ගොස් තිබෙනවා.

9.38 සියළුම ක්ෂුද්‍ර මූල්‍ය ණය පහසුකම් ලබාදෙන ආයතන විසින් සමස්ත සහභාගිත්ව සංකල්පය අනුගමනය කොට ස්වකීය සේවා දායකයන් වෙනුවෙන් වඩා සිත් ගන්නා සුළු පොලී අනුපාතයක් යටතේ අරමුදල් ලබා දෙමින් විශාල බලපෑමක් කිරීමට හැකිවී ඇති බවට සඳහන් කරනවා.

9.39 ක්ෂුද්‍ර මූල්‍ය සම්පාදන කර්මාන්තයේ සැබෑ පොලී අනුපාතය වසරකට උපරිම වශයෙන් සියයට 40 කට සීමා කිරීමට කටයුතු කෙරේ.

සුළු හා මධ්‍ය පරිමාණ ක්ෂේත්‍රයේ ආයතනවලට ඔවුන්ගේ කර්මාන්ත යළි පණගැන්වීම සඳහා විශේෂ වැඩසටහන

9.40 බැංකු පද්ධතියේ ආධාරයෙන් කුඩා හා මධ්‍ය පරිමාණ කර්මාන්ත නගා සිටුවීම පිණිස නවෝත්පාදන වැඩ සටහනක් මුදල් අමාත්‍යාංශය විසින් ක්‍රියාත්මක කෙරේ. ඒ යටතේ ණය උගුලට හසුවී ඇති එවැනි කර්මාන්තකරුවන්ට සහන ලබාදෙන අතර එමගින් සුළු හා මධ්‍ය පරිමාණ කර්මාන්තයන්හි විභව ශක්තිය මතු කර ගැනීමට ද අපේක්ෂිතය.

ණය තොරතුරු කාර්යාංශයේ ලැයිස්තුගත වී ඇති සුළු හා මධ්‍ය පරිමාණ කර්මාන්තකරුවන්ට සහ ණය කාඩ්පත් හිමියන්ගේ දුෂ්කරතා වෙනුවෙන් සහන

9.41 ණය තොරතුරු කාර්යාංශයේ ලැයිස්තුගත වී ඇති සුළු හා මධ්‍ය පරිමාණ කර්මාන්තකරුවන්ගේ සහ ණය කාඩ්පත් හිමියන්ගේ පවත්නා පොලී උපලේඛනගත කිරීමට හැකි ණය සඳහා මුදල් අමාත්‍යාංශය මැදිහත්වීමෙන් රුපියල් 250,000 දක්වා වන ණය මුදල්වලට වාණිජ බැංකු හරහා සහන වැඩ පිළිවෙලක් ක්‍රියාත්මක කරනු ඇත.

තැන්පතු වගකීම් සහිත අකර්මන්‍ය වූ බැංකු නොවන මූල්‍ය ආයතන

9.42 මහ බැංකුවේ සහ මුදල් අමාත්‍යාංශයේ මැදිහත්වීමෙන් අකර්මන්‍ය වූ බැංකු නොවන මූල්‍ය ආයතනවල තැන්පතු පැවැති තැන්පතු හිමියනට සහන සලසා දීමට සියළු ප්‍රයත්නයන් දරනු ඇත. මෙම ගැටළුවට සාධාරණ විසඳුමක් ලබාගැනීමේ අපේක්ෂාවෙන් මෙම දුෂ්කරතාවයන් ජනිත කළ මූල්‍ය ආයතන අධ්‍යක්ෂවරුන් මෙන්ම තැන්පත්කරුවන්ගේ නියෝජිතයන් සමඟ සාකච්ඡා ආරම්භ කිරීමට පියවර ගනු ලැබේ. මෙම ක්‍රියාවලිය ශ්‍රී ලංකා මහ බැංකුව විසින් අධීක්ෂණය කරනු ඇත.

රාජ්‍ය ආයතනවල වෙළඳ දැන්වීම් සීමා කිරීම

9.43 දේශපාලන නායකයන් වෙනුවෙන් රජයේ ආයතනවල වියදමින් පුවත්පත්වල වෙළඳ දැන්වීම් ප්‍රචාරය කිරීම බහුල වශයෙන් සිදුවන බව අපට පෙනී ගොස් ඇත. දේශපාලන පසුබිමක් සහිත එවැනි වෙළඳ දැන්වීම්වලින් සිදුවී ඇත්තේ රජයේ වියදම්වලට බරක් ඇතිකිරීම පමණි.

9.44 එබැවින් අමාත්‍යාංශ හා දෙපාර්තමේන්තු විසින් දේශපාලන ස්වරූපයේ වෙළඳ දැන්වීම් පලකිරීම වහාම ක්‍රියාත්මක වන පරිදි නතර කළ යුතුය. අත්‍යවශ්‍යවන්නා වූ ප්‍රචාරක දැන්වීමක් පල කිරීමට අවශ්‍ය වන්නා වූ අවස්ථාවක අදාළ රේඛීය අමාත්‍යාංශයේ ලේකම් වරයා විසින් එය අනුමත කළ යුතුවේ.

9.45 එමෙන්ම රජයේ ආයතනවල අමාත්‍ය මණ්ඩල සාමාජිකයන් හා සභාපතිවරුන් විසින් දේශපාලන පසුබිමක් සහිත ප්‍රචාරක වෙළඳ දැන්වීම් පල කිරීමෙන් වැලකී සිටිය යුතු වනවා මෙන්ම අනවසරයෙන් එවැනි දැන්වීම් පල කිරීමේදී වැය වන මුදල් පුද්ගලිකව දරිය යුතුව ඇත.

9.46 එමෙන්ම මෙය රාජ්‍ය ආයතන විසින් ප්‍රකාශ කරනු ලබන දේශපාලනඥයින්ගේ රූප හා තොරතුරු ඇතුළත් කැලැන්ඩර්, දිනපොත් ආදිය ප්‍රසිද්ධ කිරීම සඳහා ද අදාළ වනු ඇත.

ඖෂධ අංශය

9.47 ඖෂධ ආනයනය සඳහා විශාල විදේශ විනිමය ප්‍රමාණයක් වාර්ෂිකව මෙරටින් පිටරටට ගලායයි. එමෙන්ම මේ රටේ ඖෂධ නිෂ්පාදනය සඳහා විශාලවිභවයක් ද ඇත. මෙම කරුණු සැලකිල්ලට ගෙන දේශීය සහ විදේශීය ඖෂධ නිෂ්පාදකයින්ට මේ රටේ ඖෂධ නිෂ්පාදනය සඳහා ආයෝජනය කිරීම සඳහා උනන්දු කිරීමට අවශ්‍ය පියවර ගනු ලැබේ. ඔවුන්ගේ නිෂ්පාදන සඳහා ස්ථාවර වෙළඳපොළක් සහතික කිරීම සඳහා පෙර ගැණුම් ගිවිසුම් (buy-back scheme) හඳුන්වා දෙනු ලැබේ.

යටි වගා කටයුතු සඳහා දිරිගැන්වීම (Intercropping Activities)

9.48 රටේ ඉඩම්වලින් උපරිම ප්‍රයෝජන ගැනීම සඳහා කෘෂිකර්ම ක්ෂේත්‍රයේ යටි වගා කටයුතුවල යෙදී සිටින ව්‍යාපාරිකයන්ට බදු සහන ලබාදීමට මම යෝජනා කරනවා. මෙම කටයුතු

වලින් උපයාගන්නා ලාභ සඳහා ගෙවිය යුතු ආදායම් බදු සියයට 50 කින් අඩු කිරීමට යෝජනා කරනවා.

එළවළු සහ ආහාර සැකසුම් කර්මාන්ත

9.49 දේශීය එළවළු සහ පළතුරු නිෂ්පාදනයෙන් සැලකිය යුතු ප්‍රමාණයක් අපතේ යන බවට නිරීක්ෂණය කර ඇත. මේ රටේ එළවළු සහ ආහාර සැකසුම් කර්මාන්ත කරුවන් දිරිගැන්වීම සඳහා එම ක්ෂේත්‍රයේ ව්‍යාපාර ආරම්භ කරන ව්‍යාපාරිකයන්ගේ බදු සියයට 50 කින් අඩු කිරීමට මම යෝජනා කරනවා.

දේශීය ඉදිකිරීම් සමාගම් ජාත්‍යන්තර මට්ටමට පුළුල් කිරීමට දිරිගැන්වීම

9.50 දේශීය ඉදිකිරීම් කර්මාන්ත සමාගම් තම ධාරිතාවය සහ හැකියාවන් වර්ධනය කරගෙන ඇත. මේ තත්ත්වය යටතේ දේශීය ඉදිකිරීම් සමාගම්වලට තම කටයුතු විදේශීය රටවලට ව්‍යාප්ත කිරීමට අවශ්‍ය දිරිගැන්වීම් කළ යුතුය. ඒ අනුව විදේශීය කටයුතුවලින් දේශීය කොන්ත්‍රාත්කරුවන් උපයන ලාභ ආදායම් බදු වලින් නිදහස් කිරීමට මම යෝජනා කරනවා.

9.51 ඒ වගේම ශ්‍රී ලංකාවේ ඉදිකිරීම් කර්මාන්තයේ යෙදී සිටින විදේශීය කොන්ත්‍රාත්කරුවන් දේශීය පාර්ශ්වකරුවන් සමඟ සම්බන්ධ වී කටයුතු කළ යුතු යැයි ද මම යෝජනා කරනවා. මේ මගින් රටට අළුත් තාක්ෂණ දැනුමක් ලැබෙන අතර දේශීය ජනතාවට රැකියා අවස්ථා ද නිර්මාණය වේ.

පසුගිය මාස 6 තුළ පිරිනමන ලද කොන්ත්‍රාත් පිළිබඳව විමර්ශනය කිරීම.

9.52 ප්‍රාග්ධන වියදම් ඇතුළත් ප්‍රධාන ගණයේ ව්‍යාපෘති වෙනුවෙන් පිරිනමන ලද කොන්ත්‍රාත් පිළිබඳ විමර්ශනයක් ආරම්භ කරනු ඇත. එවැනි ව්‍යාපෘතිවල පිරිවැය පිළිගත හැකි මට්ටමක පවතීද යන්නත් කොන්ත්‍රාත් පිරිනැමීමේදී අදාළ පරිපාටි අනුගමනය කර ඇද්ද යන්නත් විමර්ශනයට ලක් කරනු ඇත.

9.53 පසුගිය කාලයේදී ක්‍රියාත්මක කළ බොහොමයක් ව්‍යාපෘති නොකැඳවූ යෝජනා ක්‍රමය යටතේ විධිමත් ඇගයීමේ යාන්ත්‍රණයක් අනුගමනය නොකර තෝරාගෙන ක්‍රියාත්මක කොට ඇත. කෙසේ වුවද මින් ඉදිරියට ඉදිරියේදී සියළුම ව්‍යාපෘති විනිවිදභාවයෙන් යුතුව සුදුසු පරිදි ඇගයීම සඳහා ආර්ථික කටයුතු සහ සැලසුම් ක්‍රියාත්මක කිරීමේ අමාත්‍යාංශය යටතේ කමිටුවක් ස්ථාපිත කිරීමට අප පියවර ගන්නවා.

ගොඩනැගිලි ඉදිකිරීම සහ ඉඩම් මිලදී ගැනීම සඳහා සේවක අර්ථසාධක අරමුදල් ලබා ගැනීම

9.54 ඉඩම් මිලදී ගැනීමට සහ නිවාස ඉදිකිරීම සඳහා සේවක අර්ථසාධක අරමුදලේ විශේෂයෙන් සියයට 30 ක් ලබා දෙන ලෙස සේවකයින් සහ වෘත්තීය සංගම් දීර්ඝ කාලයක සිට ඉල්ලීම් ඉදිරිපත් කර තිබේ. මෙම සේවකයන්ගේ ඉල්ලීම් ලබාදීමට මම යෝජනා කරනවා.

නාස්තිය හා දූෂණය

9.55 අපගේ රජය නාස්තිය හා දූෂිත ක්‍රියාකාරකම් පිළිබඳව අවධානයෙන් සිටින අතර ඒවා පිටු දැකීම පිළිබඳව අවධානය යොමු කොට ඇත. පුරවහාම රජයේ අද්වර්ගී පාලන කාලයේ දී සිදු කරන ලද මහජන මුදල් අවහාචනය අරමුදල් නිසි ලෙස පාලනය කළ යුතු බවට අපට පාඩම් කියා දේ. දූෂණ පිටු දැකීම සඳහා අපගේ රජය සෑම පියවරක්ම ගනිමින් සිටියි. දූෂණය හා නාස්තිය පිළිබඳව උදාහරණ කිහිපයක් පහත දක්වමු.

ජාතික ලොතරැයි මණ්ඩලයේ අරමුදල් දේශපාලන අරමුණු සඳහා යොදවා ගැනීම

ලැබී ඇති තොරතුරු අනුව දළ වශයෙන් රු. මිලියන 270 ක් පමණ ජාතික ලොතරැයි මණ්ඩලයේ අරමුදල් දේශපාලන අරමුණු සඳහා යොදවාගෙන ඇත. මෙවැනි වැරදි සහගත ලෙස අරමුදල් යෙදවීම අවාසනාවන්ත කරුණකි. ඉතාමත් අවාසනාවන්ත කරුණක් වන්නේ සංවර්ධන ලොතරැයි මණ්ඩලය මහපොළ ප්‍රතිලාභීන් සඳහා අරමුදල් යෙදවීමට උත්සාහ දරා නොතිබීම සහ සෞඛ්‍ය අමාත්‍යාංශයට ද හෘද රෝගීන්ගේ ශල්‍යකර්ම සිදු කිරීම සඳහා අරමුදල් නොමැති කමින් රෝගීන්ට දීර්ඝ කාලයක් පොරොත්තු ලේඛනයේ සිටීමට සිදුවන තත්ත්වයක සිට මෙවැනි නාස්තිකාර කටයුතු සිදුකිරීමයි.

ජාතික ඉතිරි කිරීමේ බැංකුවේ කොටස් ගනුදෙනු

ජාතික ඉතිරි කිරීමේ බැංකුවේ හා මුදල් අමාත්‍යාංශයේ අවධානයෙන් සිටින නිලධාරීන් නිසා ජාතික ඉතිරි කිරීමේ බැංකුවේ චෙන්නට ගිය මහා පරිමාණ කොටස් ගනුදෙනුවක් වැළකී ගොස් ඇත. මෙම ගනුදෙනුවට සම්බන්ධ වූවන් අධිකරණ ක්‍රියාවලියකට ගෙන එන බවට අපේ රජය පොරොන්දු වෙනවා.

උතුරු අධිවේගී මාර්ගයේ ඇස්තමේන්තුගත පිරිවැය ඉක්මවා යාම

අප වෙත ලැබී ඇති තොරතුරු අනුව උතුරු අධිවේගී මාර්ගයේ ඇස්තමේන්තුව නැවත ඇගයීමට ලක් කළ විට රුපියල් බිලියන 50 ක පමණ ඇස්තමේන්තුගත පිරිවැය ඉක්ම යාමක් වාර්තා වේ.

M 17 හෙලිකෝප්ටර් මිල දී ගැනීම

අප වෙත ලැබී ඇති විශ්වාසදායක තොරතුරු අනුව මෙම කාරණය ගැන විශදම් කළ ඇ. ඩොලර් මිලියන 450 ක මුදල ඩොලර් මිලියන 200 ක් විය හැකි වන පරිදි සාකච්ඡා සම්මුති මගින් එකඟතාවයකට පත් විය හැකිව තිබුණි. ඇ.ඩොලර් මිලියන 250 ක් (රු. බිලියන 33 ක්) මෙමගින් අහිමි වී ඇත.

සිෂෙල්ස් - බදු කෙම්බීම

සිෂෙල්ස් රට තුළ ශ්‍රී ලංකාව විසින් සිදු කර ඇති උපායශීලී නොවන අයෝජන පිළිබඳ විමර්ශනයක් කිරීම සඳහා නිල විගණනයක් සහ පරීක්ෂණ ක්‍රියාවලියක් ආරම්භ කෙරේ. සිෂෙල්ස් රට ලෝකයේ බදු කෙම්බීමක් ලෙස සැලකෙන අතර එහි සුළුතරයක් ශ්‍රී

ලාංකිකයන් පදිංචිව සිටියි. මෙහි දී මතුවන තවත් කරුණක් වන්නේ සිෂෙල්ස් හි රාජ්‍ය බැංකුවක ජාත්‍යන්තර ශාඛාවක් පිහිටුවීමේ හේතුව යුක්තිසහගතද යන්නයි. අප රජය මෙවැනි කටයුතු සඳහා හේතු වූ කරුණු පිළිබඳව විග්‍රහයක් කිරීමට හා ගැඹුරු ඇගයීමක් කරන බවට සහතික වෙනවා

පොදු රාජ්‍ය මණ්ඩලීය තරග සඳහා ලංසු ඉදිරිපත් කිරීම

සම්පත් නාස්තිය රටක ආර්ථිකයකට ඉතාමත් අහිතකර ලෙස බලපාන ආකාරය පිළිබඳ හොඳම උදාහරණ පසුගිය පාලනය අපට පෙන්වා දී ඇත. රජය විසින් මහජනතාවගේ මුදල් රු.මිලියන 760 කට වැඩි ප්‍රමාණයක් පොදු රාජ්‍ය මණ්ඩලීය ක්‍රීඩා ශ්‍රී ලංකාවේ පැවැත්වීමට ලංසු ඉදිරිපත් කිරීම සඳහා වියදම් කොට ඇත. සමහර රාජ්‍ය නිලධාරීන් ද මෙම ක්‍රියාවලියට සෘජුව මැදිහත්වී රජය මේ සඳහා පොළඹවා තිබීම කණස්සල්ලට කරුණක්.

ශ්‍රී ලංකන් ගුවන් සමාගම හා ප්‍රභූ පැකේජ

පාඩු ලබන ශ්‍රී ලංකන් ගුවන් සේවය මෑතකදී සිදු කරන ලද ගුවන්යානා මිල දී ගැනීම් තවත් අනවශ්‍ය නාස්තිකාරී වියදමකි. මෙම ගුවන්යානා සඳහා ඇ. ඩොලර් මිලියන 15 ක් (රුපියල් බිලියන 1.95 ක්) වටිනා ප්‍රභූ පැකේජයක් අඩංගු කර ඇති අතර එය නොමිලයේ පිරිනමා ඇත. මෙහි දී මතුවන ගැටළුව වන්නේ ප්‍රභූ පැකේජය නොමැතිව මෙම ගුවන්යානාවේ මිල සාකච්ඡා සම්මුති මගින් අඩු කර ගැනීමට කටයුතු නොකිරීමයි. මෙය තවත් මහා පරිමාණ ගනුදෙනුවක කොටසක් ද යන්න පිළිබඳව අපට සැක මතුවේ. අපගේ රජය මේ ආකාරයේ නාස්තිකාර වියදම් නැවත සිදු නොවන බවට වගබලා ගනු ඇත.

සංචාරක වෙළඳපොළ සඳහා ඇගයීම් හා උපාංග

ආනයනය කරන ලද සන්නාම නාම සහිත නිෂ්පාදන හා ශ්‍රී ලාංකික නිෂ්පාදන විදේශීය සංචාරකයන් මිල දී ගනු ලැබේ. එනිසා දැනට පවත්නා සන්නාම නාම සහිත ආනයනික භාණ්ඩවල දැනට පවත්නා බදු නැවත ඇගයීම සඳහා බදු පිළිබඳව විස්තරාත්මක අධ්‍යයනයක් සිදු කිරීමට කටයුතු කෙරේ. එමගින් ශ්‍රී ලංකාවට පැමිණෙන විදේශීය සංචාරකයන්ට සන්නාම නාම සහිත ආනයනය කරන ලද භාණ්ඩ අඩු මිලකට ලබා ගැනීමට අවස්ථාව සැලසෙනු ඇත.

යෝජිත ආදායම් සහ වියදම් යෝජනාවල සාරාංශයක් මෙම ප්‍රකාශයේ වගු I සහ II හි සඳහන් වේ. 2015 විසර්ජන පනත් කෙටුම්පතට අනුව සමස්ත දළ ණය ගැනීමේ සීමාව සහ 2015 සංශෝධිත අයවැයෙහි සාරාංශයක් වගු III සහ IV හි දක්වා ඇත.

“අපට දුප්පතුන් ඉක්මනින් පොහොසතුන් කළ නොහැකිවුවත් නැති බැරිකමින් තොර සමාජයක් ඉක්මනින් ගොඩනැගිය හැකිය”

10. සමාජිකය

අයවැය ලේඛනය සම්පාදනය කිරීම සඳහා අත්‍යවශ්‍ය සාධක ලෙස නියමිත කාල සීමාවක් සහ අවශ්‍ය කරන දත්තයන් දැක්විය හැක. දින 20 ක කාල සීමාවක් තුළ සම්පාදන වූ මෙම වාර්තාව මගේ අමාත්‍යාංශයේ නිලධාරීන්ගේ සාමූහිකත්වය හා කැපවීම විදහා දක්වයි.

“දින සියයේ විප්ලව” කාල සීමාව තුළ මෙම වාර්තාව ඉදිරිපත් කිරීම සඳහා මුදල් අමාත්‍යාංශයේ නිලධාරීන් සුවිශාල කාර්යභාරයක් ඉටු කොට ඇත. තවද, මෙම වාර්තාව සකසාලීමේ දී යම් අත් වැරද්දක් සිදු වී ඇත්නම් එය හුදෙක් සීමා සහිත කාල සීමාවක් තුළ මෙවැනි වාර්තාවක් සම්පාදනය කිරීමට ඇති අපහසුතාවය මත සිදු වූවක් ලෙස සලකන ලෙස මෙම උත්තරීතර සභාවේ සියළු ගරු මන්ත්‍රීවරුන්ගෙන් ඉල්ලා සිටිමි.

ගරු කථානායකතුමනි, මෙම වාර්තාව සම්පාදන කළ කාල සීමාව තුළ නිදි වරමින් කළ කැපවීමට මුදල් අමාත්‍යාංශ ලේකම්තුමා හා ඔහුගේ කාර්ය මණ්ඩලයට මගේ ගෞරවනීය ස්තූතිය පිරිනමමි.

තවද, ගරු කථානායකතුමා, අතිගරු ජනාධිපතිතුමා, ගරු අග්‍රාමාත්‍යතුමා, ගරු විපක්ෂ නායකතුමා සහ මෙම උත්තරීතර සභාවේ රැඳී සිටි සියලුම ගරු මන්ත්‍රීවරුන්ටත් මගේ අවංක ස්තූතිය පුදකරමි.

අද දින ශ්‍රී ලාංකික ජනතාවට සුවිශේෂී දිනයක් මෙන්ම සතුට දනවන දිනයක් ද වී ඇති බව මගේ විශ්වාසයයි.

අපේ මව්බිමට තෙරුවක් සරණයි !

අපේ මව්බිමට දෙවියන්ගේ ඉහළම ආශිර්වාදයේ පිහිට ලැබේවා !

වගුව I : ආදායම් යෝජනා සාරාංශය

රු. මිලියන

විශේෂ වෙළඳ භාණ්ඩ බදු සංශෝධනය	(8,350)
තිරිඟු ඇට ආනයන බදු ඉවත්කිරීම	(8,000)
සුපිරි නිවාස බද්ද	1,000
සංක්‍රමණික බද්ද	100
සුපිරි ලාභ බද්ද	50,000
උ. වී. ගෙ. බද්දට යටත්වන සීමාවන් සංශෝධනය	(575)
ත්‍රීරෝද රථ සහ යතුරු පැදි අමතර කොටස් ආනයන බදු ඉවත්කිරීම	(500)
මෝටර් රථ ආනයනය මත නිෂ්පාදන (විශේෂ විධිවිධාන) බදු සංශෝධනය	7,000
කැසිනෝ විශේෂ බද්ද	5,000
ඔට්ටු සහ සුදු බලපත්‍ර ගාස්තු	400
මත්පැන් සහ ඩයර් නිෂ්පාදන විශේෂ බද්ද	5,000
රටබිම හල් සහ කැබැරැම් විශේෂ බද්ද	1,000
සුරාබදු බලපත්‍ර ගාස්තු සංශෝධනය	600
සීමෙන්ති සහ වානේ ආනයන බදු සංශෝධනය	(3,000)
බලපත්‍රලාභී ජංගම දුරකථන ක්‍රියාකරුවන් මත බදු	1,250
වන්දිකා තාක්ෂණය ඔස්සේ සෘජුව නිවසට සැපයෙන සේවා සඳහා වන ගාස්තු	2,000
වන්දිකා ස්ථාන ගත කිරීම සඳහා ශ්‍රී ලංකාවේ වෙන්කරන ලද භූමි සඳහා වන බද්ද	1,000
අයකිරීම්/ලාභාංශ	25,000
විදුලි සංදේශ නියාමන කොමිසම	10,000
ගෑස් සමාගම	10,000
ශ්‍රී ලංකා තේ මණ්ඩලය	2,500
සංචාරක මණ්ඩලය	1,000
සමාගම් රෙජිස්ට්‍රාර්	1,500
රාජ්‍ය ආයතනවල අබලි වාහන විකිණීම	1,000
වාහන ආනයනකරුවන් සඳහා බලපත්‍ර ගාස්තු	375
එකතුව	80,300

සටහන :

රජයට අහිමිවන ආදායම

සුරාබදු අහිමිවීම

8,000

දේශීයව එකලස් කරන ලද වාහනවලින්

15,000

වගුව II : වියදම් යෝජනා සාරාංශය

	රු. මිලියන
රාජ්‍ය අංශයේ වැටුප් වැඩිකිරීම	89,700
රාජ්‍ය අංශයේ විශ්‍රාම වැටුප් වැඩිකිරීම	4,900
සමෘද්ධි දීමනාව වැඩිකිරීම	8,000
ජ්‍යෙෂ්ඨ පුරවැසියන්ගේ කැන්පතු සඳහා 15% පොලී අනුපාතය	4,000
ගර්භණී මව්වරුන් සඳහා දීමනාව	1,000
ගොවි ණය 50% කින් කපා හැරීම	2,500
තේ සඳහා සහතික මිල	5,000
රඬු සඳහා සහතික මිල	3,600
දියර කිරි සඳහා සහතික මිල	3,000
යොවුන් පාර්ලිමේන්තුව	200
විමධාගත අයවැය ඉහළ නැංවීම	1,125
ධීවර රක්ෂණ ක්‍රමය සඳහා රාජ්‍ය දායකත්වය	75
රන්භාණ්ඩ උකස්කර සඳහා සහන සැලසීම	7,000
නිදන්ගත වතුගඩු රෝගීන් සඳහා දීමනාව	2,000
පෙර පාසැල් සහ දහම් පාසැල් ගුරුවරුන් සඳහා මාසික දීමනාව	250
කොළඹ නගරයේ පදිංචිකරුවන් සඳහා සහන සැලසීම	1,000
නව නිපැයුම්කරුවන්ගේ කොමිසම ස්ථාපිත කිරීම	100
අනවශ්‍ය වියදම් කපාහැරීම සහ ඉන්ධන, විදුලි මිල අඩුකිරීම තුළින් පරිපාලන වියදම් අඩුකිරීම	(38,000)
එකතුව	95,450

වගුව III : දළ ණය ගැනීමේ අවශ්‍යතාවය - 2015

(ගිණුම්කරණ කටයුතු සඳහා ප්‍රතිපාදන)

අයිතමය	රු. බිලියන
මුළු ආදායම් ලැබීම් සහ ප්‍රාදන	1,622
ණය ආපසු ගෙවීම් ද ඇතුළත්ව මුළු ගෙවීම්	3,097
අත්තිකාරම් ගිණුම් කටයුතු සඳහා ප්‍රතිපාදන	4
අවදානම් සඳහා වෙන් කිරීම්	60
රාජ්‍ය ව්‍යාපාරවල ශේෂ පත්‍ර ප්‍රතිව්‍යුහගත කිරීම සඳහා බැඳුම්කර නිකුත්ව	170
අනපේක්ෂිත වගකීම් සඳහා වෙන් කිරීම්	30
දේශීය ණය සුරැකුම්පත්වල පොත් අගය සඳහා ගැලපුම්	41
රාජ්‍ය ගිණුම් සඳහා මුළු ණය ගැනීමේ අවශ්‍යතාවය	1,780
එයින් සමස්ත ණය ආපසු ගෙවීම්	840

වගුව IV : අයවැය සාරාංශය - 2015¹

රු. බිලියන

	2015 අයවැය	
	මුළු	සංශෝධිත
මුළු ආදායම් සහ ප්‍රදාන	1,689	1,622
මුළු ආදායම්	1,654	1,592
• බදු ආදායම්	1,416	1,337
ආදායම් බදු	322	302
භාණ්ඩ හා සේවා මත බදු	774	763
විදේශ වෙළඳාම මත බදු	321	272
බදු නොවන ආදායම්	174	195
පළාත් සභා බදු ආදායම් (රජයේ ආදායම් පැවරුම් ද ඇතුළත්ය)	64	60
ප්‍රදාන	35	30
මුළු වියදම්	2,210	2,121
වර්තන වියදම්	1,525	1,612
වැටුප් හා වේතන (පළාත් සභා ද ඇතුළත්ව)	558	616
වෙනත් භාණ්ඩ හා සේවා (පළාත් සභා ද ඇතුළත්ව)	163	159
පොළී ගෙවීම්	425	425
සහනාධාර සහ පැවරුම්	379	412
රාජ්‍ය ආයෝජන	696	520
අධ්‍යාපන සහ සෞඛ්‍ය	120	121
යටිතල පහසුකම්	576	399
අනෙකුත්	(11)	(11)
ආදායම් අතිරික්තය (+)/ හිඟය (-)	129	(20)
ප්‍රාථමික අතිරික්තය (+)/ හිඟය (-)	(96)	(74)
අයවැය අතිරික්තය (+)/ හිඟය (-)	(521)	(499)
මුළු මූල්‍යනය	521	499
මුළු විදේශ මූල්‍යනය	251	251
දළ විදේශ ණය ගැනීම්	453	453
විදේශ ණය	258	258
විදේශ වාණිජ ණය	195	195
ණය ආපසු ගෙවීම්	(202)	(202)
මුළු දේශීය මූල්‍යනය	270	248
බැංකු නොවන මූල්‍යනය	160	138
භාණ්ඩාගාර බිල්පත් සහ බැඳුම්කර මත විදේශ ආයෝජනය	40	40
බැංකු ණය ගැනීම්	70	70
මුළු ආදායම් සහ ප්‍රදාන / ද.දේ.නි. (X)	14.9	14.3
මුළු ආදායම් / ද. දේ. නි. (X)	14.6	14.1
බදු ආදායම්/ද.දේ.නි. (X)	12.5	11.8
බදු නොවන ආදායම්/ද.දේ.නි.(X)	1.5	1.7
පළාත් සභා බදු ආදායම් (රජයේ ආදායම් පැවරුම් ද ඇතුළත්ව)/ද.දේ.නි.(X)	0.6	0.5
ප්‍රදාන / ද. දේ. නි. (X)	0.3	0.3
මුළු වියදම් / ද.දේ.නි (X)	19.5	18.7
වර්තන වියදම්/ ද.දේ. නි (X)	13.5	14.2
පොළී නොවන/ ද. දේ. නි. (X)	9.7	10.5
පොළී ද. දේ. නි (X)	3.8	3.8
රාජ්‍ය ආයෝජන/ ද.දේ. නි (X)	6.2	4.6
ආදායම් අතිරික්තය (+)/ හිඟය (-) / ද.දේ. නි. (X)	1.1	(0.2)
ප්‍රාථමික අතිරික්තය (+)/ හිඟය (-) / ද.දේ. නි. (X)	(0.9)	(0.7)
අයවැය අතිරික්තය (+)/ හිඟය (-) / ද.දේ. නි (X)	(4.6)	(4.4)

¹ පළාත් සභාවලට පැවරූ ආදායම් සහ වියදම් ද ඇතුළත්ව

ඇමුණුම I : 31.12.2014 දිනට රාජ්‍ය භාණ්ඩාගාරය විසින් නිකුත් කරන ලද බැංකු ඇපකර

අනු අංකය	ආයතනයේ නම	භාණ්ඩාගාර ඇපකරවල වටිනාකම (රු. මිලියන)
1	ලංකා විදුලිබල මණ්ඩලය	17,985
2	ලංකා බැංකුකර්ම නීතිගත සංස්ථාව	206,724
3	සීමාසහිත බැංකුකර්ම ගබඩා සංකීර්ණය	4,635
4	සීමාසහිත ලංකා නැව් සංස්ථාව	10,670
5	සමුපකාර තොග වෙළඳ සංස්ථාව	157
6	සර් ජෝන් කොතලාවල ආරක්ෂක විද්‍යා පීඨය	27,726
7	සීමාසහිත ලක්දනවි සමාගම	5,984
8	සීමාසහිත ලංකා ගල්අඟුරු (පුද්) සමාගම	5,000
9	සීමාසහිත මිහින් ලංකා (පුද්) සමාගම	371
10	ආරක්ෂක හා නාගරික සංවර්ධන අමාත්‍යාංශය	7,550
11	සීමාසහිත ව්‍යාපාර කළමනාකරණය පිළිබඳ ජාතික පාසැල	8,600
12	ජාතික ජලසම්පාදන හා ජලාපවහන මණ්ඩලය	14,114
13	වී අලෙවි මණ්ඩලය	6,599
14	මහජන බැංකුව විශ්‍රාමික භාරකාර අරමුදල	5,000
15	මාර්ග සංවර්ධන අධිකාරිය	157,319
16	ශ්‍රී ලංකා පාරිභෝගික සමුපකාර සමිති සම්මේලන සමාගම	50
17	ශ්‍රී ලංකා ඉඩම් ගොඩනිවීමේ හා සංවර්ධනය කිරීමේ මණ්ඩලය	2,000
18	රාජ්‍ය සංවර්ධන හා ඉදිකිරීම් සංස්ථාව	400
19	රාජ්‍ය වෙළෙඳ (ස.කො.ස.) සමාගම	32
20	සීමාසහිත එස්.වී.සී. ජෙනරල් ට්‍රේඩින් සමාගම	460
21	නාගරික සංවර්ධන අධිකාරිය	21,372
22	වෙස්ට් කෝස්ට් පවර් (පුද්) සමාගම	21,994
	එකතුව	524,741

පිළිගැනුම : භාණ්ඩාගාර මෙහෙයුම් දෙපාර්තමේන්තුව

ඇමුණුම II : යටිතල පහසුකම් සංවර්ධන ව්‍යාපෘති සඳහා රජය සතු ව්‍යාපාර මගින් ලබාගත් විදේශ ණය / ශේෂ පත්‍රයෙන් පිටත ණය ගැනීම්

ව්‍යාපෘතිය	ආයතනය	අගය (රු. මිලියන)
පුත්තලම ගල්අඟුරු බලාගාර ව්‍යාපෘතිය	ලංකා විදුලිබල මණ්ඩලය	160,195
හම්බන්තොට වරාය සංවර්ධන ව්‍යාපෘතිය	ශ්‍රී ලංකා වරාය අධිකාරිය	122,568
මත්තල ජාත්‍යන්තර ගුවන්තොටුපල ව්‍යාපෘතිය	වරාය හා ගුවන්සේවා (ශ්‍රී ලංකා) සීමාසහිත සමාගම	25,909
එකතුව		308,672

පිළිගැනුම : විදේශ සම්පත් දෙපාර්තමේන්තුව

සටහන :

පහත සඳහන් ණය ගිවිසුම හේතුවෙන් විලම්භිත වගකීම් තවදුරටත් වැඩිවේ.	රු. බිලියන
හම්බන්තොට වරාය සංවර්ධන ව්‍යාපෘතිය - දෙවන අදියර	106
ජපන් ඩිජිටල් සංනිවේදන ව්‍යාපෘතිය	20

ඇමුණුම III : දැනට ක්‍රියාත්මක වන විදේශ ආයෝජන මත පදනම් වූ ව්‍යාපෘතිවල පොළී අනුපාත සාරාංශය

සංවර්ධන හවුල්කරු	වාර්ෂික පොළී අනුපාතය	
	ස්ථිර	පාවෙන
ද්වි පාශ්වික		
ජපානය	0.10% - 2.2%	
චීන සංවර්ධන බැංකුව		මාස 06 ක් සඳහා ලයිබො + ඇ.ඩො. 2.90%
ඉන්දියාව		මාස 06 ක් සඳහා ලයිබො + ඇ.ඩො.0.50% සිට 2.0%
කුවේට්	1% - 2.5%	
කොරියාව	0.1% - 1.5%	
ජර්මනිය	2.2%	
සෞදි ආරාබි අරමුදල	1.13% - 2.15%	
බහු පාශ්වික		
ආසියානු සංවර්ධන බැංකුව (ADB)	1% - 1.5%	මාස 06 ක් සඳහා ලයිබො + ඇ.ඩො.0.6%
ලෝක බැංකුව - ප්‍රතිසංස්කරණය හා සංවර්ධනය සඳහා වන ජාත්‍යන්තර බැංකුව (IBRD) - ජාත්‍යන්තර සංවර්ධන සමායතනය	0.75%	මාස 06 ක් සඳහා ලයිබො + ඇ.ඩො.0.6%
කෘෂිකර්ම සංවර්ධනය සඳහා වන අන්තර්ජාතික අරමුදල (IFAD)	0.75%	
ජාත්‍යන්තර සංවර්ධනය සඳහා වන ඔපෙක් අරමුදල	4.1% - 4.6%	
අපනයන ණය		
චීන ආනයන අපනයන බැංකුව	2% - 6.5%	මාස 06 ක් සඳහා ලයිබො + ඇ.ඩො.1.0% සිට 3.0%
ස්පාඤ්ඤ බොන්කෝ ඩිල්බෝ විස්කායා ආපත්වේරියා S.A.		මාස 06 ක් සඳහා ඉයුරිබෝ + 2.1%
ප්‍රංශ සිලෝන් ක්‍රෙඩිට් ඇග්‍රිකෝල් CIB	4.95%	
Co-op Centrale Raiffeisen-Boerenleenbank of the Netherlands	4.94% - 5.0%	මාස 06 ක් සඳහා ලයිබො + ඇ.ඩො.1.35% සිට 1.95%
හංගේරියානු ආනයන අපනයන බැංකුව	1.03%	
Fortis Bank " NV/Fortis Banque SA of Belgium	0.80%	
HSBC - එක්සත් ජනපදය		මාස 06 ක් සඳහා ලයිබො + ඇ.ඩො.2.0%
ඩෙන්මාර්ක් නෝඩියා බැංකුව		මාස 06 ක් සඳහා ලයිබො + ඇ.ඩො.1.0%
ඔස්ට්‍රියා යුනික්‍රෙඩිට් බැංකුව	1.4%	
වාණිජ බැංකු		
ජාත්‍යන්තර බැඳුම්කර නිකුතුව (කල් පිරීමට නියමිත)	5.13% - 6.25%	

මූලාශ්‍ර : විදේශ සමීපත් දෙපාර්තමේන්තුව